

عربی گرامر

- 1 عرضِ مرتب
- 2 تمہید
- 3 اسم کی حالت
- چند معرب اسماء کی گردان مع معانی؛ چند غیر منصرف اسماء کی گردان مع معانی؛ جنس؛ عدد؛ اسم بلحاظ وسعت
- 4 مرکبات
- مرکب توصیفی (حصہ اول)؛ مرکب توصیفی (حصہ دوم)
- 5 جملہ اسمیہ
- جملہ اسمیہ (حصہ اول)؛ جملہ اسمیہ (حصہ دوم)؛ جملہ اسمیہ (حصہ سوم)؛ جملہ اسمیہ (حصہ چہارم)
- 6 جملہ اسمیہ (ضمائر)
- 7 مرکب اضافی
- مرکب اضافی (حصہ اول)؛ مرکب اضافی (حصہ دوم)؛ مرکب اضافی (حصہ سوم)؛ مرکب اضافی (حصہ چہارم)؛ مرکب اضافی (حصہ پنجم)
- 8 مرکب جاری
- 9 مرکب اشاری
- مرکب اشاری (حصہ اول)؛ مرکب اشاری (حصہ دوم)؛ مرکب اشاری (حصہ سوم)
- 10 اسماء استفہام
- اسماء استفہام (حصہ اول)؛ اسماء استفہام (حصہ دوم)؛ اسماء استفہام (حصہ سوم)

بسم اللہ الرحمن الرحیم

عرض مرتب

میں نے ابھی چند سال قبل ہی قرآن اکیڈمی میں تھوڑی سی عربی پڑھی ہے۔ میری علمی استعداد یقیناً اس قابل نہیں ہے کہ میں عربی قواعد مرتب کرنے کے متعلق سوچتا۔ اس کے باوجود یہ جرأت کی ہے تو اس کی کچھ وجوہات ہیں۔

قرآن اکیڈمی میں عربی قواعد کی تعلیم ایک خصوصی انداز اور مختلف ترتیب سے دی جاتی ہے، جسے ہمارے استاد محترم جناب پروفیسر احمد یار صاحب نے متعارف کرایا ہے اور عربی قواعد کی کوئی کتاب اس ترتیب کے مطابق نہیں ہے۔ ہمارے نصاب میں ”عربی کا معلم“ شامل ہے جو ہماری ضروریات کے قریب ہونے کے باوجود پورے طور پر اس کے مطابق نہیں ہے۔ اس لئے طلباء اور اساتذہ دونوں ہی کو خاصی دقت کا سامنا کرنا پڑتا ہے۔ غالباً یہی وجہ ہے کہ کلاس سے اسٹاف روم میں تشریف لانے پر محترم حافظ صاحب اکثر اس تمنا کا اظہار کیا کرتے تھے کہ ”کوئی صاحب ہمت اگر عربی کے معلم پر نظر ثانی کرے اور اس کی ترتیب میں مناسب رد و بدل کر دے تو کتاب کی افادیت بہت بڑھ جائے گی۔“ یہ وہ صورت حال ہے جس نے میرے دل میں اس ضرورت کے احساس کو راسخ کیا۔

حقیقت یہ ہے کہ اس کتاب کو مرتب کرنے کا کام صرف حافظ صاحب کو ہی زیب دیتا ہے اور ہم سب کی یہ خوش قسمتی ہوتی اگر ان کے ہاتھوں یہ کام سرانجام پاتا۔ اس کے لئے میں خود بھی حافظ صاحب سے ضد کرتا لیکن مسئلہ یہ تھا کہ حافظ صاحب ایک اس سے بھی کہیں زیادہ اہم اور منفرد کام کا آغاز کر چکے تھے۔ لغات و اعراب قرآن کے نام سے جس بلند پایہ تالیف کا انہوں نے بیڑہ اٹھایا ہے بلاشبہ وہ اپنی جگہ نہایت اہم کام ہے۔ عربی زبان کے قواعد سے ٹھہر کر دیکھنے والے طالبان قرآن کے لئے ترجمہ قرآن کے معاملے میں وہ کتاب ان شاء اللہ ایک ریفرنس بک کا کام دے گی اور قرآن فہمی کے راہ کی ایک بڑی رکاوٹ اس کے ذریعے دور ہو جائے گی۔ چنانچہ عربی کے معلم پر نظر ثانی کے ضمن میں ان سے ضد کرنے کی ہمت نہیں ہوئی۔

جب کوئی صورت نہ بن سکی تو سوچا کہ خود ہمت کی جائے، ساتھ ہی اپنی بے علمی کا خیال آیا تو حافظ صاحب کی موجودگی نے ڈھارس بندھائی کہ ان کی رہنمائی کسی حد تک میری کوتاہیوں کی پردہ پوشی کرے گی۔ قرآن اکیڈمی اور قرآن کالج میں روزانہ تقریباً تین چار پیریز پڑھانے اور ”لغات و اعراب قرآن“ کی تالیف جیسی دقت طلب اور وقت طلب مصروفیت کے باوجود محترم حافظ صاحب نے اس سلسلے میں میری جوا رہنمائی کی ہے اس کے لئے میں ان کا انتہائی ممنون ہوں۔ اللہ تعالیٰ ان کو اجر عظیم سے نوازے (آمین)۔

جرأت مذکورہ کی ایک وجہ اور بھی ہے۔ عربی کے طالب علم کے طور پر اس کتاب سے گزرے ابھی زیادہ دن نہیں ہوئے ہیں۔ قواعد پڑھتے وقت جن جن مقامات پر مجھے الجھن اور دقت پیش آئی تھی وہ سب ابھی ذہن میں تازہ ہیں۔ اگر کسی درجہ میں علمی استعداد حاصل کرنے کا انتظار کرتا تو پتہ نہیں استعداد حاصل ہوتی یا نہیں، لیکن وہ مقامات یقیناً ذہن سے محو ہو جاتے۔ پھر میری کوشش شاید اتنی زیادہ عام فہم نہ بن سکتی۔ اس لئے فیصلہ کر لیا کہ معیار کی پرواہ کیے بغیر برا بھلا جیسا بن پڑتا ہے یہ کام کر گزروں، تاکہ ایک طرف تو قرآن اکیڈمی اور قرآن کالج کی ضرورت کسی درجے میں پوری ہو سکے اور دوسری طرف اس نیچ پر بہتر اور معیاری کام کی راہ ہموار ہو سکے۔

اس کتاب میں اسباق کی ترتیب، اسباق کی چھوٹے چھوٹے حصوں میں تقسیم اور بات کو پہلے اردو اور انگریزی کے حوالے سے سمجھا کر پھر عربی قاعدے کی طرف آنا، محترم حافظ صاحب کا وہ خصوصی طرز تعلیم ہے جس کا اوپر ذکر کیا گیا ہے۔ اس کتاب کا یہی وہ پہلو ہے جس پر ابتداء حافظ صاحب نے کچھ وقت نکال کر تنقیدی نظر ڈالی ہے اور میری کوتاہیوں پر گرفت کی اور تصحیح کی۔ ظاہر ہے کہ ان کے پاس اتنا وقت نہیں تھا کہ وہ مسودہ کا لفظ بلفظ مطالعہ کر کے اس کی تصحیح کرتے اور ہر مرحلے پر میری رہنمائی فرماتے، اس لئے اس کتاب میں جو بھی کوتاہی اور کمی موجود ہے اس کی ذمہ داری مجھ پر ہے۔

قرآن اکیڈمی کے فیلو جناب حافظ خالد محمود خضر صاحب نے اپنی گونا گوں ذمہ داریوں اور مصروفیات سے وقت نکال کر مسودہ کا مطالعہ کیا اور غلطی کی تصحیح میں میری بھرپور معاونت کی ہے۔ اس کے لئے میں ان کا بھی بہت ممنون ہوں۔ اللہ تعالیٰ ان کو جزائے خیر سے نوازے (آمین)۔

میں اس بات کا قائل ہوں کہ Perfection کا حصول اس دنیا میں تو ممکن نہیں ہے۔ اس لئے مجھے یقین ہے کہ اب بھی کچھ اغلاط موجود ہوں گی۔ اہل علم حضرات سے گزارش ہے کہ ان کی نشاندہی کریں۔ نیز اس کتاب کو مزید بہتر بنانے کے لئے اپنی تجاویز سے نوازیں، تاکہ اگر اس کا آئندہ ایڈیشن شائع ہو تو اسے مزید بہتر بنایا جاسکے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ

لطف الرحمن خان

قرآن اکیڈمی، لاہور

۱۱ محرم الحرام ۱۴۱۰ھ

بمطابق ۱۴ اگست ۱۹۸۹ء

jabir.abbas@yahoo.com

تہذیب

۱:۱ دنیا کی کسی بھی زبان کو سیکھنے کے دو ہی طریقے ہیں۔ اول یہ کہ اس زبان کو بولنے والوں میں بچپن سے ہی یا بعد میں رہ کر وہ زبان سیکھی جائے۔ دوم یہ کہ کسی سیکھی ہوئی زبان کی مدد سے نئی زبان کے قواعد سمجھ کر اسے سیکھا جائے۔ دسی طریقے سے یعنی قواعد و گرامر کے ساتھ زبان سیکھنے کے لئے دو کام بہت ضروری ہیں۔ اول یہ کہ اس زبان کے زیادہ سے زیادہ الفاظ کا ذخیرہ ہم اپنے ذہن میں جمع کرنے کی کوشش کرتے رہیں۔ دوم یہ کہ اس ذخیرہ الفاظ کو درست طریقہ پر استعمال کرنا سیکھیں۔

۱:۲ ذخیرہ الفاظ میں اضافہ کی غرض سے اس کتاب کے ہر سبق میں کچھ الفاظ اور ان کے معانی دیئے جائیں گے تاکہ طلبہ انہیں یاد بھی کر لیں اور مشقوں میں استعمال بھی کریں۔ لیکن قواعد سمجھانے کی غرض سے دیئے گئے الفاظ و معنی ذخیرہ الفاظ میں اضافہ کے لئے کافی نہیں ہوتے۔ یہی وجہ ہے کہ اکثر اسکولوں اور کالجوں میں قواعد کے علاوہ کوئی کتاب بطور ریڈر پڑھائی جاتی ہے۔ طلبہ کو ہمارا مشوہ ہے کہ وہ روزانہ قرآن مجید کے کم از کم ایک یا دو رکوعوں کا ترجمہ سے مطالعہ کریں اور ان کے الفاظ و معنی کو یاد کرتے رہیں۔ اس طرح ان کے ذخیرہ الفاظ میں بھی بتدریج اضافہ ہوتا رہے گا۔

۱:۳ الفاظ کو ”درست طریقہ سے استعمال کرنا“ سیکھانے کے لئے کسی زبان کی گرامر کے قواعد مرتب کیے جاتے ہیں۔ یہاں یہ بات دلچسپی سے خالی نہ ہوگی کہ زبان پہلے وجود میں آ جاتی ہے پھر بعد میں ضرورت پڑنے پر اس کے قواعد مرتب کیے جاتے ہیں۔ ایسا کبھی نہیں ہوا کہ پہلے قواعد مرتب کر کے کوئی نئی زبان وجود میں لائی گئی ہو۔ یہی وجہ ہے کہ کسی زبان کے قواعد اس زبان کے تمام الفاظ پر حاوی نہیں ہوتے بلکہ کچھ نہ کچھ الفاظ ضرور مستثنیٰ ہوتے ہیں۔ یہ مسئلہ ہر زبان کے ساتھ ہے، فرق صرف کم اور زیادہ کا ہے۔ آج دنیا میں ہزاروں زبانیں بولی جاتی ہیں لیکن قواعد محدود ہے چند کے ہی مرتب کیے گئے ہیں۔ بقیہ زبانوں کے لئے اس کی ضرورت محسوس نہیں کی گئی۔

۱:۴ کسی زبان کے قواعد مرتب کرنے کی ضرورت اس وقت محسوس ہوتی ہے جب دوسری زبانیں بولنے والے لوگ اُس زبان کو تدریسی طریقے پر سیکھنا چاہیں۔ ایسی صورت حال بالعموم دو ہی وجہ سے پیش آتی ہے۔ اول یہ کہ کسی زبان کو بولنے والی قوم کو دوسری اقوام پر سیاسی غلبہ اور اقتدار حاصل ہو جائے اور ان کی زبان سرکاری زبان قرار پائے۔ اس طرح دوسری اقوام کے لوگ خود کو وہ زبان سیکھنے پر مجبور پائیں۔ دوم یہ کہ کوئی زبان کسی مذہبی کتاب کی یا کسی مذہب کے لٹریچر کی زبان ہو اور اس مذہب کے پیرو یا بعض دفعہ غیر پیرو بھی اس مذہب کے عقائد اور شریعت کے مصادر تک براہ راست رسائی حاصل کرنے کی غرض سے وہ زبان سیکھنے کے خواہش مند ہوں۔ عربی کو یہ دونوں خصوصیات حاصل ہیں۔ یہ صدیوں تک دنیا کے غالب متمدن علاقے کی سرکاری زبان رہی ہے اور آج بھی کئی ممالک میں اسی حیثیت سے رائج ہے۔ اسی طرح بلحاظ آبادی دنیا کے دوسرے بڑے الہامی نظریہ یعنی اسلام کی زبان بھی عربی ہے۔ قرآن حکیم اسی زبان میں نازل ہوا اور مجموعہ احادیث اولاً اسی زبان میں مدون ہوا۔ یہی وجہ ہے کہ عربی دنیا کی ان چند زبانوں میں سے ایک ہے جس کے قواعد مرتب کیے گئے ہیں اور اتنی لگن اور عرق ریزی سے مرتب کیے گئے ہیں کہ قواعد سے استثنیٰ کی صورتیں اس زبان میں سب سے کم ہیں۔ یہی وجہ ہے کہ ماہرین لسانیات عربی کو بلحاظ گرامر دنیا کی سب سے زیادہ سائنٹفک زبان ماننے پر مجبور ہیں اور عربی قواعد سمجھنے کے بعد اس زبان کا سیکھنا نسبتاً آسان ہے۔

۱:۵ دنیا کی ہر زبان کے قواعد مرتب کرنے کا بنیادی طریقہ کار قریباً ایک ہی ہے اور وہ یہ کہ اس زبان کے تمام با معنی الفاظ یعنی کلمات کو مختلف گروپوں میں اس انداز سے تقسیم کر لیتے ہیں کہ زبان کا کوئی لفظ اس درجہ بندی (Grouping) سے باہر نہ رہ جائے۔ کلمات کی اس گروپنگ یا تقسیم کو اقسام کلمہ یا اجزائے کلام (Parts of speech) کہتے ہیں۔ مختلف زبانوں کی گرامر لکھنے والے اس زبان کے الفاظ کی مختلف طریقوں پر تقسیم کرتے ہیں۔ مثلاً عربی، اردو اور فارسی میں یہ تقسیم سہ گانہ ہے۔ یعنی ہر کلمہ اسم، فعل یا حرف ہوتا ہے۔ انگریزی میں 'Parts of speech' آٹھ ہیں۔ بہر حال ایک بات قطعی ہے کہ اسم، اور فعل، ہر زبان میں سب سے بڑے اور مستقل اجزائے کلام ہیں۔ باقی اجزاء بعض انہیں میں سے کسی کا حصہ قرار دیتے ہیں اور بعض الگ قسم شمار کرتے ہیں۔ مثلاً اردو، عربی اور فارسی ضمیر (Pronoun) اور صفت (Adjective) کو اسم ہی شمار کیا جاتا ہے، مگر انگریزی میں 'Pronoun' اور 'Adjective' الگ الگ اجزائے کلام شمار ہوتے ہیں۔

۶: ۱۔ درسی طریقے سے کسی زبان کو سیکھنے کے لئے اس کے الفاظ کو درست طریقے پر استعمال کرنا ہی اصل مسئلہ ہوتا ہے اور اس سلسلہ میں فعل اور اسم کے درست استعمال کو خاص اہمیت حاصل ہے، کیوں کہ دنیا کہ ہر زبان میں سب سے زیادہ استعمال ہونے والے الفاظ یہی ہیں۔ اسی لئے ہر زبان میں فعل کے استعمال کو درست کرنے کے لئے فعل کی گردانیں، صیغے، مختلف زمانوں میں اسی کی صورتیں، مصدر اور مضارع وغیرہ یاد کیے جاتے ہیں۔ مثلاً فارسی میں فعل کے درست استعمال کے لئے مصدر اور مضارع معلوم ہونے چاہئیں اور گردان بھی یاد ہونی چاہئے۔ انگریزی میں Verb کی تین شکلیں اور مختلف Tenses کے رٹنے اور یاد کرنے پر طلبہ کئی برس محنت کرتے ہیں۔ گرامر کا وہ حصہ جو فعل کی درست بناوٹ اور عبارت میں اس کے درست استعمال سے بحث کرتا ہے۔ ”علم الصرف“ کہلاتا ہے جبکہ اسم کے درست استعمال کی بحث ”علم النحو“ کا ایک اہم جزو ہے۔

۷: ۱۔ ہمارے دینی مدارس میں عربی تعلیم کی ابتداء بالعموم فعل کی بحث سے ہوتی ہے جس کے اپنے کچھ فوائد ہیں لیکن ہم اپنے اسباق کی ابتداء اسم کی بحث سے کریں گے۔ اس کے جواز میں یہ بھی کہا جاسکتا ہے کہ اللہ تعالیٰ نے بھی حضرت آدم علیہ السلام کو سب سے پہلے اشیاء کے اسماء کی تعلیم دی تھی۔ اس کے علاوہ ندوۃ العلماء میں اس مسئلہ پر کافی تحقیق اور تجربات کیے گئے ہیں اور یہ نتیجہ سامنے آیا ہے کہ اسم کی بحث سے تعلیم کا آغاز کرنے سے نسبتاً بہتر نتائج حاصل کیے جاسکتے ہیں۔ جب کہ فعل کی تعلیم سے آغاز کی مثال بقول مولانا مناظر احسن گیلانی صاحب ایسی ہے جیسے طالب علم کو کنوئیں سے ڈول کھینچنے کی مشق کرائی جائے خواہ پانی نکلے یا نہ نکلے۔ یعنی طالب علم فعل کی گردانیں رٹتا رہتا ہے لیکن اسے نہ تو اس مشقت کا کوئی مقصد نظر آتا ہے اور نہ یہ احساس ہوتا ہے کہ وہ ایک نئی زبان سیکھ رہا ہے۔ برخلاف اس کے اسم کی بحث سے تعلیم کا آغاز کرنے سے ابتداء ہی سے طالب علم کی دلچسپی قائم ہو جاتی ہے اور برقرار رہتی ہے۔ رفع، نصب، جر کی شناخت اور مشق، مرکبات کے قواعد اور جملہ اسمیہ سیکھتے ہوئے طالب علم کو اپنی محنت کا مقصد نظر آتی ہے۔ چند دنوں کے بعد ہی وہ چھوٹے چھوٹے اسمیہ جملے بنا سکتا ہے اور عربی زبان کی سب سے بڑی خصوصیت۔ اعراب یعنی ”الفاظ میں حرکات کی تبدیلی کا معانی پراثر“ کو سمجھنے لگتا ہے۔ ہر نئے سبق کی تکمیل پر اسے کچھ سیکھنے اور حاصل کرنے کا احساس ہوتا رہتا ہے۔ یہی کیفیت اس کی دلچسپی کو برقرار رکھنے کا باعث بنتی ہے۔ گذشتہ چند برسوں میں قرآن اکیڈمی لاہور میں اسی ترتیب میں تدریس کو اختیار کر کے بہتر نتائج حاصل کیے گئے ہیں۔

۸: ۱۔ اسم کے استعمال کو درست کرنے کے لئے کسی زبان کے واحد، جمع، مذکر مؤنث، معرفہ نکرہ اور اسم کی مختلف حالتوں کے قواعد جاننا ضروری ہیں۔ مثلاً غیر حقیقی مؤنث کا قاعدہ ہر زبان میں یکساں نہیں ہے۔ جہاز اور چاند کو اردو میں مذکر مگر انگریزی میں مؤنث بولا جاتا ہے۔ سورج اور خرگوش کو عربی میں مؤنث مگر اردو میں مذکر بولتے ہیں۔ اس لئے ضروری ہے کہ فعل کے درست استعمال کے ساتھ اسم کو بھی ٹھیک طرح استعمال کیا جائے۔ اسم کے درست استعمال کے لئے ہر زبان میں عموماً اور عربی میں خصوصاً اسم کا چار پہلوؤں سے جائزہ لے کر اسے قواعد کے مطابق استعمال کرنا ضروری ہے۔ اس صورت میں اسم کے استعمال میں غلطی نہیں ہوگی۔ وہ چار پہلو ہیں: (i) حالت (ii) جنس (iii) عدد (iv) وسعت جنہیں ہم انگریزی میں علی الترتیب Case، Gender، Number اور Kind کہتے ہیں۔ عبارت میں استعمال ہوتے وقت از روئے قواعد زبان، ہر اسم کی ایک خاص حالت، جنس، عدد اور وسعت مطلوب ہوتی ہے۔ انہی چار پہلوؤں کے بارے میں بات کرتے ہوئے ہم اپنے اسباق کا آغاز اسم کی حالت کے بیان سے کرتے ہیں۔ لیکن اس سے قبل اسم، فعل اور حرف کی تعریف (Definition) کو دہرایا مفید ہوگا۔

اسم اسم اس لفظ یا کلمہ کو کہتے ہیں جس سے کسی چیز، جگہ یا آدمی کا نام یا اس کی صفت ظاہر ہو۔ مثلاً رَجُلٌ (مرد)، حَامِیْدٌ (خاص نام)، طَیِّبٌ (اچھا) اس کے علاوہ ایسا لفظ یا کلمہ بھی اسم ہوتا ہے جس کے معنی میں کوئی کام کرنے کا مفہوم ہو لیکن اس میں تینوں زمانوں میں سے کوئی زمانہ نہ پایا جاتا ہو۔ جیسے ضَرْبٌ (مارنا)، ذَهَابٌ (جانا)، شُرْبٌ (پینا)۔ یہ بات یاد کر لیں کہ ایسے اسماء کو مصدر کہتے ہیں اور مصدر اسم ہی ہوتا ہے۔

فعل فعل وہ کلمہ ہے جس سے کسی کام کا کرنا یا ہونا ظاہر ہو اور اس میں تینوں زمانوں ماضی، حال، مستقبل میں سے کوئی زمانہ بھی پایا جائے۔ مثلاً ضَرْبٌ (اس نے مارا)، ذَهَبَ (وہ گیا)، یَشْرِبُ (وہ پیتا ہے یا پیئے گا)۔

حرف وہ لفظ یا کلمہ ہے جو اپنے معنی واضح کرنے کے لئے کسی دوسرے کلمہ کا محتاج ہو یعنی کسی اسم یا فعل سے ملے بغیر اس کے معنی واضح نہ ہوں۔ مثلاً اَمْسَیْنِ کے معنی ہیں ”سے“ لیکن اس سے کوئی بات واضح نہیں ہوتی۔ جب ہم کہتے ہیں مِنَ الْمَسْجِدِ یعنی مسجد سے، تو بات واضح ہوگئی۔ اسی طرح عَلَی (پر)۔ عَلَی الْفَرَسِ (گھوڑے پر)۔ اِلَی (تک)۔ اِلَی السُّوقِ (بازار تک یا بازار کی طرف)۔ وغیرہ۔

اسم کی حالت

۲ : ۱ کسی بھی زبان میں کوئی اسم جب گفتگو یا تحریر میں استعمال ہوتا ہے تو وہ تین حالتوں میں سے کسی ایک میں ہی استعمال ہوتا ہے۔ چوتھی حالت کوئی نہیں ہو سکتی۔ یا تو وہ اس عبارت میں فاعل کے طور پر مذکور ہوگا۔ یعنی حالتِ فاعلی میں ہوگا۔ یا پھر حالتِ مفعولی میں ہوگا اور یا کسی دوسرے اسم وغیرہ کی اضافت اور تعلق سے مذکور ہوگا۔ اس حالت کو حالتِ اضافی کہتے ہیں۔ دورانِ استعمال اسم کی حالت کو انگریزی میں Case کہتے ہیں۔ انگریزی میں بھی Case تین ہی ہوتے ہیں جو Nominative یا Objective یا Possessive case کہلاتے ہیں۔ عربی میں بھی اسم کے استعمال کی یہی تین حالتیں ہوتی ہیں۔ انہیں حالتِ رفع، حالتِ نصب اور حالتِ جریا مختصر ارفع، نصب اور جر کہتے ہیں۔ خیال رہے کہ جو اسم حالتِ رفع میں ہوا سے مرفوع، جو حالتِ نصب میں ہوا سے منصوب اور جو حالتِ جریا میں ہوا سے مجرور کہتے ہیں۔ اس طرح اردو اور انگریزی گرامر کی مدد سے عربی گرامر میں اسم کی حالت کو باسانی سمجھا جاسکتا ہے صرف اصطلاحی ناموں کا فرق ہے۔ ضرورت ہے کہ ہم عربی کی اصطلاحات کو مندرجہ ذیل نقشہ سے سمجھ کر یاد کر لیں:

Possessive case	Objective case	Nominative case	انگریزی
جَرُّ	نَصْبٌ	رَفْعٌ	عربی
حالتِ اضافی	حالتِ مفعولی	حالتِ فاعلی	اردو

۲ : ۲ مختلف حالتوں میں استعمال ہوتے وقت بعض زبانوں کے اسماء میں کچھ تبدیلی واقع ہوتی ہے جب کہ بعض زبانوں میں یہ تبدیلی نہیں ہوتی۔ مثلاً انگریزی میں ہم کہتے ہیں:

- (1) A boy came
- (2) I saw a boy
- (3) A boy's book

مذکورہ تینوں جملوں میں لفظ Boy علی الترتیب فاعلی، مفعولی اور اضافی حالت میں استعمال ہوا ہے مگر اس کی شکل میں کوئی تبدیلی نہیں ہوئی۔ لیکن انہیں جملوں میں لفظ Boy کی جگہ اگر ہم ضمیریں (Pronouns) استعمال کریں تو ان میں تبدیلی ہوگی۔ اب ہم کہیں گے:

- (1) He came
- (2) I saw him
- (3) His book

اسی طرح اردو میں بھی ضمیریں تو مختلف حالتوں میں بدلتی ہیں۔ مثلاً ”وہ“ سے ”اس“ اور ”میں“ سے ”مجھ“ اور ”میرا“ ہو جاتا ہے۔ مگر اسم میں بہت کم تبدیلی ہوتی ہے۔ مثلاً ہم کہتے ہیں:

(۱) لڑکا آیا

(۲) میں نے لڑکے کو دیکھا

(۳) لڑکے کی کتاب

یہاں حالتِ فاعلی میں لفظ ”لڑکا“ استعمال ہوا ہے۔ جبکہ حالتِ مفعولی اور اضافی میں وہ ”لڑکے“ میں تبدیل ہو گیا۔ اگر ہم کہیں ”لڑکا کی کتاب“ تو یہ غلط ہوگا۔ واضح رہے کہ اردو میں بھی صرف ”الف“ یا ”ہ“ پر ختم ہونے والے بعض اسماء میں یہ تبدیلی ہوتی ہے۔ ورنہ عام اسماء میں یہ تبدیلی نہیں ہوتی۔ مثلاً ”عورت آئی“، میں نے عورت کو دیکھا اور عورت کی کتاب“، یہاں تینوں حالتوں میں لفظ عورت میں کوئی تبدیلی نہیں ہوئی۔

۳ : ۲ اب ذرا غور سے سنیے کہ عربی زبان کی یہ عجیب خصوصیت ہے کہ اس کے اسی پچاسی فیصد اسماء ایسے ہیں جو رفع، نصب، جر تینوں حالتوں میں ایک مختلف شکل اختیار کر لیتے ہیں۔ یعنی جو بات انگریزی اور اردو کی ضمیروں میں ہے وہ عربی زبان کے بیشتر اسماء میں پائی جاتی ہے۔

۴ : ۲ اس بات سے آپ کے ذہن میں شاید یہ بات آئے کہ اس طرح تو عربی بڑی مشکل زبان ہوگی جس میں ہر اسم کے لئے ایک کے بجائے تین اسم یعنی تین لفظ یاد کرنا پڑیں گے مگر اس وہم کی بنا پر گھبرانے کی ضرورت نہیں ہے۔ حقیقت یہ ہے کہ ایک اسم کے لئے ایک ہی لفظ یاد کرنا ہوتا ہے۔ عربی زبان کے اسماء میں استعمال کرتے وقت حالت کے لحاظ سے جو تبدیلی آتی ہے وہ لفظ کے صرف ”آخری حصے“ میں واقع ہوتی ہے۔ مثلاً کوئی اسم اگر پانچ حرفوں کا ہے تو پہلے چار حرفوں میں کوئی تبدیلی نہیں ہوگی بلکہ صرف آخری یعنی پانچویں حرف کے پڑھنے کا طریقہ بدل جائے گا۔ اسی طرح کوئی اسم اگر تین حرفوں کا ہے تو پہلے دو حرفوں میں کوئی تبدیلی نہیں ہوگی۔ صرف آخری یعنی تیسرے حرف کے پڑھنے کا طریقہ بدلے گا۔ مثلاً حالتِ فاعلی، مفعولی اور اضافی میں لفظ لڑکا کی عربی علی الترتیب ”وَلَدًا“ اور وَلَدٌ“ ہوگی۔

۵ : ۲ لفظ کے آخری حصے کی اس تبدیلی کو ہی عربی میں ”اعراب“ کہتے ہیں۔ چونکہ یہ اعراب اکثر حرکات (زیر۔ زبر۔ پیش) وغیرہ کی تبدیلی سے ظاہر کیا جاتا ہے اس لئے عام طور پر حرکات لگانے کو بھی غلطی سے اعراب کہہ دیتے ہیں۔ اس کے لئے عربی میں صحیح لفظ ”شکل“ ہے اور جس عبارت پر تمام حرکات لگائی گئی ہوں اسے ”مشکول عبارت“ کہا جاتا ہے۔ اعراب کا مطلب تو لفظ کے آخری حصے کی حرکت (زبر زیر پیش) کو قواعد کے مطابق درست پڑھنا یا لکھنا ہے۔ یاد رہے کسی اسم کی حالت سے مراد اس کی اعرابی حالت ہی ہوتی ہے جو تین ہی ہوتی ہیں یعنی رفع، نصب، جر اور ہر اسم عبارت میں استعمال ہوتے وقت مرفوع، منصوب یا مجرور ہوتا ہے۔

۶ : ۲ ابھی ہم نے پڑھا ہے کہ عربی کے تقریباً اسی سے پچاسی فیصد اسماء کا آخری حصہ رفع، نصب، جر تینوں حالتوں میں تبدیل ہو جاتا ہے۔ جو اسم تینوں حالتوں میں یہ تبدیلی قبول کرتا ہے اسے عربی قواعد میں ”مُعَرَّب“ کہتے ہیں۔ اسمِ معرب کی پہچان کا عام طریقہ یہ ہے کہ اس کے آخری حرف پر تین آتی ہے۔ یعنی حالتِ رفع میں دو پیش (ث) حالتِ نصب میں دو زبر (ا) اور حالتِ جر میں دو زیر (ہ) ہوتی ہیں۔ اسمِ معرب کے آخری حرف کی تبدیلی کی چند مثالیں مندرجہ ذیل ہیں:

چند معرب اسماء کی گردان معانی

حالتِ رفع	معنی	حالتِ نصب	حالتِ جر
مُحَمَّدٌ	نام ہے	مُحَمَّدًا	مُحَمَّدٍ
رَسُولٌ	رسول	رَسُولًا	رَسُولٍ
شَيْءٌ	چیز	شَيْئًا	شَيْءٍ
أَيَّةٌ	نشانی	أَيَّةً	أَيَّةٍ
جَنَّةٌ	باغ	جَنَّةً	جَنَّةٍ
شَهْوَةٌ	خواہش	شَهْوَةً	شَهْوَةٍ
بِنْتُ	لڑکی	بِنْتًا	بِنْتٍ
سَّمَاءٌ	آسمان	سَّمَاءً	سَّمَاءٍ
سُوءٌ	برائی	سُوءًا	سُوءٍ

۲ : ۷ اُمید ہے کہ مندرجہ بالا مثالوں میں آپ نے یہ بات نوٹ کر لی ہوگی کہ:

(i) جس اسم پر حالتِ نصب میں دوز برے آتے ہیں، اس کے آخر میں ایک الف بڑھا دیا جاتا ہے مثلاً مُحَمَّدٌ سے مُحَمَّدٌ لکھنا غلط ہے بلکہ مُحَمَّدًا لکھا جائے گا۔ اسی طرح كِتَابٌ سے كِتَابًا۔ رَسُوْلٌ سے رَسُوْلًا وغیرہ۔

(ii) اس قاعدہ کے دو استثنائے ہیں۔ اول یہ کہ جس لفظ کا آخری حرف گول یعنی تائے مربوط ہو اس پر دوز بر لکھتے وقت الف کا اضافہ نہیں ہوگا مثلاً جَنَّتْ لکھنا غلط ہے، اسے جَنَّتْ لکھا جائے گا۔ اسی طرح اَيَّةٌ سے اَيَّةٌ وغیرہ۔ دیکھئے اِبْنْتُ کا لفظ گول پر نہیں بلکہ لمبی ت (تائے مبسوط) پر ختم ہو رہا ہے۔ اس لئے اس پر استثنائی کا اطلاق نہیں ہوا اور حالتِ نصب میں اس پر دوز بر لکھتے وقت الف کا اضافہ کیا گیا۔

(iii) دوسرا استثنائی یہ ہے کہ جو لفظ الف کے ساتھ ہمزہ پر ختم ہو اس کے آخر میں بھی الف کا اضافہ نہیں ہوگا مثلاً سَمَاءٌ سے سَمَاءٌ۔ دیکھئے شَيْءٌ کا لفظ بھی ہمزہ پر ختم ہو رہا ہے لیکن اس سے قبل الف نہیں بلکہ یٰ ہے اس لئے اس پر دوز بر لگاتے وقت الف کا اضافہ کیا گیا ہے یعنی شَيْءٌ سے شَيْئًا۔

۲ : ۸ عربی کے باقی پندرہ بیس فیصد اسماء جو معرب نہیں ہیں، ان میں سے زیادہ تر ایسے ہوتے ہیں جن کا آخری حرف تینوں حالتوں میں نہیں بدلتا بلکہ وہ صرف دو شکلیں اختیار کرتے ہیں یعنی حالتِ رفع میں ان کی شکل الگ ہوتی ہے لیکن نصب اور جرد دونوں حالتوں میں ان کی شکل ایک جیسی رہتی ہے۔ ایسے اسماء کو عربی قواعد میں ”غیر منصرف“ کہا جاتا ہے۔ اسم غیر منصرف کے آخری حرف کی تبدیلی کی چند مثالیں مندرجہ ذیل ہیں:

چند غیر منصرف اسماء کی گردان مع معانی

حالتِ رفع	معنی	حالتِ نصب	حالتِ جر
إِبْرَاهِيمُ	مرد کا نام	إِبْرَاهِيمَ	إِبْرَاهِيمَ
مَكَّةُ	شہر کا نام	مَكَّةَ	مَكَّةَ
مَرْيَمُ	عورت کا نام	مَرْيَمَ	مَرْيَمَ
إِسْرَائِيلُ	قوم کا نام	إِسْرَائِيلَ	إِسْرَائِيلَ
أَحْمَرُ	سرخ	أَحْمَرَ	أَحْمَرَ
أَسْوَدُ	سیاہ	أَسْوَدَ	أَسْوَدَ

۲ : ۹ اُمید ہے کہ مندرجہ بالا مثالوں میں آپ نے یہ بات نوٹ کر لی ہوگی کہ:

(i) غیر منصرف اسماء کی نصب اور جر ایک ہی شکل میں آتی ہے۔ مثلاً إِبْرَاهِيمُ حالتِ رفع سے حالتِ نصب میں إِبْرَاهِيمَ ہو گیا لیکن حالتِ جر میں إِبْرَاهِيمَ نہیں ہوا بلکہ إِبْرَاهِيمَ ہی رہا۔ اسی طرح باقی اسماء کی بھی نصب اور جر میں ایک ہی شکل ہے۔ یہ بالکل ایسے ہیں جیسے اردو میں حالتِ فاعلی میں لڑکا استعمال ہوتا ہے جو حالتِ مفعولی میں لڑکے کے ہوجاتا ہے لیکن حالتِ اضافی میں بھی لڑکے ہی رہتا ہے۔

(ii) غیر منصرف اسماء کے آخری حرف پر حالتِ رفع میں ایک پیش (ء) اور نصب اور جرد دونوں حالتوں میں صرف ایک زبر (ء) آتی ہے۔ لہذا ایک زبر (ء) لکھتے وقت الف کا اضافہ نہیں ہوتا۔ یہ قاعدہ صرف دوز بر (ء) کے لئے مخصوص ہے۔ یاد رکھیے کہ اسم غیر منصرف کے آخر پر تین کبھی نہیں آتی۔

۲ : ۱۰ آپ سوچ رہے ہوں گے ہمیں کیسے معلوم ہوگا کہ فلاں اسم معرب ہے یا غیر منصرف! تو اس کی حقیقت تو یہ ہے کہ غیر منصرف اسماء کو پہچاننے کے کچھ قواعد ہیں لیکن فی الحال ہمارا طریقہ کار یہ ہوگا کہ ذخیرۃ الفاظ میں ہم غیر منصرف اسماء کی نشاندہی ان کے آگے لفظ (غ) بنا کر کر دیا کریں گے۔ گویا سر دست آپ کو جن اسماء کے متعلق بتا دیا جائے انہیں غیر منصرف سمجھئے، ان پر کبھی تین نہ ڈالنے اور ان کی رفع، نصب، جر (ء)، (ء)، (ء) کے ساتھ لکھئے۔ نیز یہ بھی نوٹ کر لیں کہ عربی میں عورتوں، شہروں اور ملکوں کے نام عام طور پر غیر منصرف ہوتے ہیں۔

۱۱ : ۲ عربی زبان کے کچھ گئے چنے اسماء ایسے بھی ہوتے ہیں جو رفع، نصب، جرتینوں حالتوں میں کوئی تبدیلی قبول نہیں کرتے اور تینوں حالتوں میں ایک جیسے رہتے ہیں۔ ایسے اسماء کو مَبْنِیٰ کہتے ہیں۔ ان کا کوئی قاعدہ نہیں ہے۔ اس سلسلہ میں بھی ہمارا طریقہ کار یہ ہوگا کہ ذخیرہ الفاظ میں ان کے آگے (م) بنا کر ہم نشاندہی کریں گے کہ یہ الفاظ مبنی ہیں۔ ان کی چند مثالیں مندرجہ ذیل ہیں:

چند مبنی اسماء کی گردان مع معانی

حالتِ رفع	معنی	حالتِ نصب	حالتِ جر
هَذَا	یہ (مذکر)	هَذَا	هَذَا
الَّذِي	جو کہ (مذکر)	الَّذِي	الَّذِي
تِلْكَ	وہ (مؤنث)	تِلْكَ	تِلْكَ

مشق نمبر-۱

مندرجہ ذیل اسماء سے اسم کی گردان کریں۔ ان میں سے جو اسماء غیر منصرف ہیں ان کے آگے (غ) اور جو مبنی ہیں ان کے آگے (م) بنا دیا گیا ہے تاکہ انہیں ذہن نشین کر لیں اور گردان اس کے مطابق کریں۔ ساتھ ہی الفاظ کے معنی بھی یاد کریں۔

الفاظ	معنی	الفاظ	معنی
ثَوَابٌ	اجر۔ ثواب	مَسَاجِدُ (غ)	مسجد کی جمع
نَفْسٌ	جان	مَكْتَبٌ	ڈیسک۔ کتاب رکھنے کی جگہ
عِمْرَانُ (غ)	ایک نام	هَوْلَاءُ (م)	یہ لوگ
سَيِّئَةٌ	برائی	جِدَارٌ	دیوار
مُسْلِمٌ	مسلمان	يُوسُفُ (غ)	ایک نام
الَّتِي (م)	جو کہ (مؤنث)	شَمْسٌ	سورج
مَاءٌ	پانی	مَدِينَةٌ	شہر
بَابٌ	دروازہ	كُرْسِيٌّ	کرسی
مِرْوَحَةٌ	پنکھا	ثَمَرٌ	پھل

جنس

۱ : ۳ عبارت میں درست طریقے پر استعمال کرنے کے لئے کسی اسم کو جن چار پہلوؤں سے دیکھا جانا ضروری ہے۔ ان میں سے پہلی چیز اسم کی حالت (یا اعرابی حالت) ہے۔ جس پر پچھلے سبق میں کچھ بات ہو چکی ہے۔ اسم کی بحث میں دوسرا اہم پہلو 'جنس' کا ہے۔ جنس کے لحاظ سے عربی زبان میں (بلکہ عموماً ہر زبان میں) اسم کی دو ہی صورتیں ہو سکتی ہیں۔ وہ یا مذکر ہوگا، یعنی عبارت میں اس کا ذکر ایسے ہوگا جیسے کسی نر (Male) کا ذکر ہو رہا ہے، اور یا مؤنث کے طور پر استعمال ہوگا۔ ہر زبان میں الفاظ کے مذکر و مؤنث کے استعمال کے قواعد یکساں نہیں ہیں۔ کسی زبان میں ایک لفظ مذکر بولا جاتا ہے تو دوسری میں مؤنث ہو سکتا ہے۔ مثلاً انگریزی میں جہاز (Ship) اور چاند مؤنث استعمال ہوتے ہیں مگر اردو میں مذکر۔ لہذا کسی بھی زبان کو سیکھنے کے لئے اس زبان کے اسماء کی تذکیر و تانیث یعنی مذکر یا مؤنث کی طرح استعمال کرنے کا علم ہونا ضروری ہے۔

۲ : ۳ عربی اسماء پر غور کرنے سے علماء نحو نے یہ دیکھا کہ یہاں مذکر اسم کے لئے تو کوئی خاص علامت نہیں مگر مؤنث اسماء معلوم کرنے کی کچھ علامات ضرور ہیں جنہیں علامات تانیث کہتے ہیں۔ لہذا عربی سیکھنے والوں کو چاہیے کہ وہ کسی اسم کے استعمال میں اس کی جنس کو متعین کرنے کے لئے علامات تانیث کے لحاظ سے اس کو دیکھیں، اگر اس میں تانیث کی کوئی بات پائی جاتی ہے تو وہ اسم مؤنث شمار ہوگا ورنہ اسے مذکر ہی سمجھا جائے گا۔ کسی اسم میں تانیث کی شناخت کے حسب ذیل طریقے ہیں۔

۳ : ۳ پہلا طریقہ یہ ہے کہ لفظ کے معنی پر غور کریں۔ اگر وہ کسی حقیقی مؤنث کے لئے ہے یعنی اس کے مقابلہ پر مذکر (یا نر) جوڑا بھی ہوتا ہے جیسے اِمْرَأَةٌ (عورت) کے مقابلہ پر رَجُلٌ (مرد)، اُمٌّ (ماں) کے مقابلہ پر اَبٌ (باپ) وغیرہ، تو وہ لازماً مؤنث ہوگا۔ ایسے اسماء کو ”مؤنث حقیقی“ کہتے ہیں۔ دوسرا طریقہ یہ ہے کہ لفظ کو دیکھیں کہ اس میں تانیث کی کوئی علامت موجود ہے؟ یہ علامات تین ہیں اور ان میں سے ہر ایک اسم کے آخری حصہ میں آتی ہے۔ علامات یہ ہیں ”ة“، ”اء“، ”ی“، یعنی کوئی اسم اگر ان میں سے کسی ایک کے ساتھ ختم ہوتا نظر آئے تو اسے مؤنث سمجھا جائے گا۔ ایسے اسماء کو ”مؤنث قیاسی“ کہتے ہیں۔

۴ : ۳ اب یہ بات سمجھ لیجئے کہ جن الفاظ کے آخر میں گول ة آئی ہے عربی میں انہیں مؤنث مانا جاتا ہے۔ مثلاً جَنَّةٌ (باغ) یا صَلَوةٌ (نماز) وغیرہ عربی میں مؤنث استعمال ہوتے ہیں نیز اکثر الفاظ کو مؤنث بنانے کا طریقہ بھی یہی ہے کہ مذکر لفظ کے آخری حرف پر زبر لگا کر اس کے آگے گول ة کا اضافہ کر دیتے ہیں جیسے کَافِرٌ (کافر) سے کَافِرَةٌ (کافرہ)، حَسَنٌ (اچھا خوبصورت) سے حَسَنَةٌ (اچھی خوبصورت) وغیرہ۔ اس قاعدہ سے گنتی کے چند الفاظ مستثنیٰ ہیں مثلاً خَلِيفَةٌ (مسلمانوں کا حکمران)۔ عَلَامَةٌ (بہت بڑا عالم)۔ ان کے آخر میں گول ة ہے لیکن یہ مذکر استعمال ہوتے ہیں۔ دوسری علامت تانیث ”اء“ ہے جسے الف ممدودہ کہتے ہیں۔ جن اسماء کے آخر میں یہ علامت آتی ہے انہیں بھی مؤنث مانا جاتا ہے مثلاً حَمْرَاءُ (سرخ)، حَضْرَاءُ (سبز) وغیرہ۔ خیال رہے کہ الف ممدودہ پر ختم ہونے والے اسماء غیر منصرف ہوتے ہیں۔ یہی وجہ ہے کہ اس کے ہمزہ پر تنوین کے بجائے ایک پیش آتی ہے۔ تیسری علامت تانیث ”ی“ ہے جسے الف مقصورہ کہتے ہیں۔ جن اسماء کے آخر میں یہ علامت آتی ہے انہیں بھی مؤنث مانا جاتا ہے مثلاً عَظْمَى (عظیم)، کُبْرَى (بڑی) وغیرہ۔ خیال رہے کہ الف مقصورہ پر ختم ہونے والے اسماء رفع، نصب، جرتینوں حالتوں میں کوئی تبدیلی قبول نہیں کرتے۔ اس لئے مختلف اعرابی حالتوں میں ان کا استعمال بھی مبنی اسماء کی طرح ہوگا۔

۵ : ۳ بہت سے اسم ایسے ہوتے ہیں جو درحقیقت نہ تو مذکر ہوتے ہیں نہ مؤنث اور نہ ہی ان پر مؤنث کی کوئی علامت ہوتی ہے۔ ایسے اسماء کی جنس کا تعین اس بنیاد پر ہوتا ہے کہ اہل زبان انہیں کس طرح بولتے ہیں۔ جن اسماء کو اہل زبان مؤنث بولتے ہیں انہیں ”مؤنث سماعی“ کہتے ہیں اس لئے کہ ہم اہل زبان کو اسی طرح بولتے ہوئے سنتے ہیں۔ مثال کے طور پر سورج کو لے لیں۔ اب حقیقتاً سورج نہ تو مذکر ہے اور نہ ہی مؤنث۔ ہم نے اردو کے اہل زبان کو اسے مذکر بولتے ہوئے سنا ہے اس لئے اردو میں سورج مذکر ہے۔ جبکہ عربی کے اہل زبان شَمْسٌ (سورج) کو مؤنث بولتے ہیں۔ اس لئے عربی میں شَمْسٌ مؤنث سماعی ہے۔ اس کی ایک دلچسپ مثال یہ ہے کہ دہلی والے دہی کو کھٹا کہتے ہیں جبکہ لکھنؤ والے اسے کھٹی کہتے ہیں۔ اس لئے لکھنؤ والوں کے لئے دہی مؤنث سماعی ہے۔ اب ذیل میں چند الفاظ دیئے جا رہے ہیں جو عربی میں مؤنث بولے جاتے ہیں۔ آپ ان کے معنی یاد کر لیں اور یہ بھی یاد رکھیں کہ یہ مؤنث سماعی ہیں:

أَرْضٌ	زمین	سَمَاءٌ	آسمان
حَرْبٌ	لڑائی	رِيحٌ	ہوا
نَارٌ	آگ	نَفْسٌ	جان

ان کے علاوہ ملکوں کے نام بھی مؤنث سماعی ہیں جیسے مِصْرُ، اَلشَّامُ وغیرہ۔ نیز انسانی بدن کے ایسے اعضاء جو جوڑے جوڑے ہوتے ہیں، وہ بھی اکثر و بیشتر مؤنث سماعی ہیں مثلاً یَدٌ (ہاتھ)، رِجْلٌ (پاؤں)، أُذُنٌ (کان)۔

۶ : ۳ گزشتہ سبق میں ہم نے اسم کی گردان کی تھی تو حالت کے لحاظ سے ایک لفظ کی تین شکلیں بنی تھیں لیکن اب مذکر کی تین شکلیں ہوں گی اور مؤنث کی بھی تین۔ اس طرح ایک لفظ کی اب چھ شکلیں ہوں گی۔ البتہ مؤنث سماعی کی تین ہی شکلیں ہوں گی کیوں کہ ان کا مذکر نہیں ہوگا۔ اس کی مثالیں مندرجہ ذیل ہیں:

حالتِ رفع	حالتِ نصب	حالتِ جر
مذکر	کَافِرٌ	کَافِرٍ
مؤنث	کَافِرَةٌ	کَافِرَةٍ
مذکر	حَسَنٌ	حَسَنِ
مؤنث	حَسَنَةٌ	حَسَنَةٍ
مؤنث (سماعی)	نَفْسٌ	نَفْسٍ

مشق نمبر-۲

مندرجہ ذیل الفاظ کے معنی یاد کریں اور اسم کی گردان کریں۔ مؤنث حقیقی میں مذکر و مؤنث دونوں الفاظ ساتھ دیئے گئے ہیں۔ جو اسماء مؤنث سماعی ہیں ان کے آگے (س) بنا دیا گیا ہے۔ باقی الفاظ کے مؤنث آپ کو خود بنانے ہیں۔ الفاظ کو اوپر سے نیچے پڑھیں:

أَخٌ	بھائی	هَذِهِ (م)	یہ (مؤنث)
أُخْتُ	بہن	حُلُوٌ	میٹھا
فَاسِقٌ	بدکار	جَيِّدٌ	عمدہ
فَبِیْحٌ	برا۔ بد صورت	جَهَنَّمَ (غ۔س)	دوزخ
دَارٌ (س)	گھر	عَرِيسٌ	دولہا
كَبِيرٌ	بڑا	عَرُوسٌ	دلہن
صَغِيرٌ	چھوٹا	شَدِيدٌ	سخت
هَذَا (م)	یہ (مذکر)	سُوقٌ (س)	بازار
صَادِقٌ	سچا	قَصِيرٌ	کوٹاہ
كَاذِبٌ	جھوٹا	بَاكِسْتَانُ (غ۔س)	پاکستان
مُطْمَئِنٌّ	اطمینان والا	عَيْنٌ (س)	آنکھ، چشمہ/کنواں
الْكَبِيرُ (م)	جو کہ (مذکر)	نَجَارٌ	بڑھئی
الَّتِي (م)	جو کہ (مؤنث)	خَبَّازٌ	نانبائی
طَوِيلٌ	لمبا	خَيَّاطٌ	درزی

عدد

۱ : ۴ دوسری زبانوں میں عدد یعنی تعداد کے لحاظ سے اسم کی دو ہی قسمیں ہوتی ہیں۔ ایک کے لئے واحد یا مفرد اور دو یا دو سے زیادہ کے لئے جمع۔ لیکن عربی میں جمع تین سے شروع ہوتی ہے۔ اور دو کے لئے الگ اسم اور فعل استعمال ہوتے ہیں۔ اس دو کے صیغے کو تثنیہ کہتے ہیں۔ اس طرح عربی میں عدد کے لحاظ سے اسم کی تین قسمیں ہیں واحد، تثنیہ اور جمع۔ کسی اسم کو واحد سے تثنیہ یا جمع بنانے کے لئے کچھ قاعدے ہیں جن کا اس سبق میں ہم مطالعہ کریں گے۔

۲ : ۲ واحد سے تشبیہ بنانے کا قاعدہ اس سلسلے میں پہلی بات یہ ذہن نشین کر لیں کہ اسم خواہ مذکر ہو یا مؤنث، دونوں کے تشبیہ بنانے کا ایک ہی قاعدہ ہے اور وہ قاعدہ یہ ہے کہ حالتِ رفع میں واحد اسم کے آخری حرف پر زبر (ـَ) لگا کر اس کے آگے الف اور نونِ مکسورہ یعنی (ـِ) کا اضافہ کر دیتے ہیں۔ مثلاً مُسْلِمٌ سے مُسْلِمَانِ، مُسْلِمَةٌ سے مُسْلِمَتَانِ۔ جب کہ حالتِ نصب اور جر میں واحد اسم کے آخری حرف پر زبر (ـَ) لگا کر اس کے آگے یائے ساکن اور نونِ مکسورہ یعنی (ـِ) کا اضافہ کرتے ہیں جیسے مُسْلِمٌ سے مُسْلِمَيْنِ، مُسْلِمَةٌ سے مُسْلِمَتَيْنِ۔

اس کی چند مثالیں مندرجہ ذیل ہیں:

واحد	ثنائية		
رَفْع	نَصْب	جَر	
ـَانِ	ـَيْنِ	ـَيْنِ	
كِتَابَانِ	كِتَابَيْنِ	كِتَابَيْنِ	
جَنَّتَانِ	جَنَّتَيْنِ	جَنَّتَيْنِ	
مُسْلِمَانِ	مُسْلِمَيْنِ	مُسْلِمَيْنِ	
مُسْلِمَتَانِ	مُسْلِمَتَيْنِ	مُسْلِمَتَيْنِ	

۳ : ۳ جمع کی قسمیں عربی زبان میں جمع دو طرح کی ہوتی ہے جمع سالم اور جمع مکسر۔ جمع سالم میں واحد لفظ جوں کا توں موجود رہتا ہے اور اس کے آخر پر کچھ حرفوں کا اضافہ کر کے جمع بنا لیتے ہیں۔ جس طرح انگریزی میں واحد لفظ کے آخر میں ES یا S بڑھا کر جمع بناتے ہیں۔ مگر جس طرح انگریزی میں تمام اسماء کی جمع اس قاعدے کے مطابق نہیں بنتی بلکہ کچھ کی مختلف بھی ہوتی ہے۔ مثلاً His کی جمع Their ہے اسی طرح عربی میں بھی تمام اسماء کی جمع سالم نہیں بنتی بلکہ کچھ اسماء کی جمع اس طرح آتی ہے کہ یا تو واحد لفظ کے حروف تہجیز تبدیل ہو جاتے ہیں۔ مثلاً عَبْدٌ (علاء) کی جمع عِبَادٌ اور امْرَأَةٌ کی جمع نِسَاءٌ ہے۔ ان کو جمع مکسر کہتے ہیں۔ مکسر کے معنی ہیں ”توڑا ہوا“ کیوں کہ اس میں واحد لفظ کے حروف کی ترتیب ٹوٹ جاتی ہے۔ اس لئے انہیں جمع مکسر کہتے ہیں۔ اب ہم جمع سالم بنانے کا قاعدہ سمجھتے ہیں لیکن پہلے یہ بات ذہن نشین کر لیں کہ واحد سے تشبیہ بنانے کا قاعدہ مذکر اور مؤنث، دونوں کے لئے ایک ہی ہے لیکن واحد سے جمع سالم بنانے کا قاعدہ مذکر کے لئے الگ ہے اور مؤنث کے لئے الگ۔

۴ : ۴ جمع مذکر سالم بنانے کا قاعدہ حالتِ رفع میں واحد اسم کے آخری حرف پر ایک پیش (ـُ) لگا کر اس کے آگے واو ساکن اور نونِ مفتوحہ یعنی (ـُو) کا اضافہ کر دیتے ہیں۔ مثلاً مُسْلِمٌ سے مُسْلِمُونَ۔ جب کہ حالتِ نصب اور جر میں واحد اسم کے آخری حرف پر زیر (ـِ) لگا کر اس کے آگے یائے ساکن اور نونِ مفتوحہ یعنی (ـِ) کا اضافہ کرتے ہیں۔ جیسے مُسْلِمٌ سے مُسْلِمِينَ۔ اس کی چند مثالیں مندرجہ ذیل ہیں:

واحد	جمع ذكر سالم		
	رفع	نصب	جر
مُسْلِمٌ	مُسْلِمُونَ	مُسْلِمِينَ	مُسْلِمِينَ
نَجَّارٌ	نَجَّارُونَ	نَجَّارِينَ	نَجَّارِينَ
حَيَّاطٌ	حَيَّاطُونَ	حَيَّاطِينَ	حَيَّاطِينَ
فَاسِقٌ	فَاسِقُونَ	فَاسِقِينَ	فَاسِقِينَ

۵ : ۴ جمع مؤنث سالم بنانے کا قاعدہ حالتِ رفع میں اسم کے آگے (اِٹ) کا اضافہ کرتے ہیں جبکہ حالتِ نصب اور جر میں (اِٹ) کا اضافہ کرتے ہیں۔ اگر واحد مؤنث اسم کے آخر پر تائے مربوط ہو تو اسے گرا کر پھر اِٹ یا اِٹ کا اضافہ کیا جاتا ہے۔ جیسے مُسْلِمَةٌ سے مُسْلِمَاتٌ اور مُسْلِمَاتٌ اس کی چند مثالیں مندرجہ ذیل ہیں:

واحد	جمع مؤنث سالم	واحد	جمع مؤنث سالم
رفع	نصب	جر	نصب
اِٹ	اِٹ	اِٹ	اِٹ
مُسْلِمَةٌ	مُسْلِمَاتٌ	مُسْلِمَةٌ	مُسْلِمَاتٌ
نَجَارَةٌ	نَجَارَاتٌ	نَجَارَةٌ	نَجَارَاتٌ
فَاسِقَةٌ	فَاسِقَاتٌ	فَاسِقَةٌ	فَاسِقَاتٌ

۶ : ۴ جمع مکسر جمع مکسر بنانے کا کوئی قاعدہ نہیں ہے۔ انہیں یاد کرنا ہوتا ہے۔ اس لئے اب ذخیرہ الفاظ میں ہم واحد کے سامنے ان کی جمع مکسر لکھ دیا کریں گے تاکہ آپ انہیں یاد کر لیں۔ جمع مکسر زیادہ تر معرب ہوتی ہیں لیکن کچھ غیر منصرف بھی ہوتی ہیں۔ ان کی سادہ سی پہچان یہ ہے کہ آخری حرف پر اگر دو پیش (ہ) ہوں تو انہیں معرب سمجھیں اور اگر ایک پیش ہو تو انہیں غیر منصرف سمجھیں۔

۷ : ۴ صورتِ اعراب اس سبق کی مشق شروع کرنے سے پہلے مناسب ہوگا کہ اب تک اعراب یعنی اسم کے آخری حصہ کی تبدیلی کی جو پانچ شکلیں ہم پڑھ چکے ہیں انہیں یکجا کر کے دوبارہ ذہن نشین کر لیں۔

صورتِ اعراب کس قسم کے اسماء اس صورت میں آتے ہیں

رفع	نصب	جر
اِٹ	اِٹ	اِٹ
مُعَرَّبٌ	مُعَرَّبٌ	مُعَرَّبٌ
مُتَعَرِّبٌ	مُتَعَرِّبٌ	مُتَعَرِّبٌ
مُتَعَرِّبٌ	مُتَعَرِّبٌ	مُتَعَرِّبٌ
مُتَعَرِّبٌ	مُتَعَرِّبٌ	مُتَعَرِّبٌ
مُتَعَرِّبٌ	مُتَعَرِّبٌ	مُتَعَرِّبٌ
مُتَعَرِّبٌ	مُتَعَرِّبٌ	مُتَعَرِّبٌ

مذکورہ بالا نقشہ میں پہلی دو صورتِ اعراب کو اعراب بالحرکت کہتے ہیں۔ اس لئے کہ یہ تبدیلی زبر، زیر، پیش یعنی حرکات کی تبدیلی سے ہوتی ہے۔ جب کہ آخری تین صورتِ اعراب کو اعراب بالحرک کہتے ہیں۔

۸ : ۴ گذشتہ سبق میں ہم نے اسم کی گردان کی تو ایک لفظ کی چھ شکلیں بنی تھیں۔ لیکن اب ہم نے واحد، تشنید اور جمع بھی بنانا ہے اس لئے ایک لفظ کی اب اٹھارہ شکلیں ہوں گی۔ البتہ مذکر غیر حقیقی کا مؤنث نہیں آئے گا اور مؤنث غیر حقیقی کا مذکر نہیں آئے گا، اس لئے ان کی نو شکلیں ہوں گی۔ مثال کے طور پر ہم ایک لفظ مُسْلِمٌ لیتے ہیں۔ اس کا مؤنث بھی بنانا ہے۔ اس لئے اس کی اٹھارہ شکلیں بنائیں گے۔ دوسرا لفظ کِتَابٌ لیتے ہیں۔ یہ مذکر غیر حقیقی ہے۔ اس کا مؤنث نہیں آئے گا۔ اس لئے اس کی نو شکلیں ہوں گی اور اس کی جمع مکسر کُتُبٌ آتی ہے۔ تیسرا لفظ جَنَّةٌ لیتے ہیں۔ یہ مؤنث غیر حقیقی ہے۔ اس کا مذکر نہیں آئے گا۔ اس لئے اس کی بھی نو شکلیں ہوں گی۔ تینوں الفاظ کے اسم کی گردان مندرجہ ذیل ہے:

واحد	حالتِ رفع	حالتِ نصب	حالتِ جر
مُسْلِمٌ	مُسْلِمًا	مُسْلِمًا	مُسْلِمًا

مُسْلِمَانِ	مُسْلِمَيْنِ	مُسْلِمَيْنِ	مذکر	ثنیہ
مُسْلِمُونَ	مُسْلِمِينَ	مُسْلِمِينَ	جمع	
مُسْلِمَةً	مُسْلِمَةً	مُسْلِمَةً	واحد	
مُسْلِمَتَانِ	مُسْلِمَتَيْنِ	مُسْلِمَتَيْنِ	مؤنث	ثنیہ
مُسْلِمَاتٍ	مُسْلِمَاتٍ	مُسْلِمَاتٍ	جمع	
كِتَابٌ	كِتَابًا	كِتَابًا	واحد	
كِتَابَانِ	كِتَابَيْنِ	كِتَابَيْنِ	مذکر غیر حقیقی	ثنیہ
كُتُبٌ	كُتُبًا	كُتُبًا	جمع	
جَنَّةٌ	جَنَّةٌ	جَنَّةٌ	واحد	
جَنَّاتٍ	جَنَّاتٍ	جَنَّاتٍ	مؤنث غیر حقیقی	ثنیہ
جَنَّاتٍ	جَنَّاتٍ	جَنَّاتٍ	جمع	

مشق نمبر-۳ (الف)

مندرجہ ذیل الفاظ کے مؤنث بنائیں اور اسم کی گردان کریں۔

(i)	مُؤْمِنٌ	(ii)	مُشْرِكٌ
(iii)	صَادِقٌ	(iv)	كَاذِبٌ
(v)	جَاهِلٌ	(vi)	عَالِمٌ

مشق نمبر-۳ (ب)

مندرجہ ذیل الفاظ مذکر غیر حقیقی ہیں۔ ان کے معنی اور جمع مکسر یاد کر لیں پھر اسم کی گردان کریں۔

مَسْجِدٌ	(ج مَسَاجِدُ)	مَسْجِدٌ	(ج مَقَاعِدُ)	مَسْجِدٌ
ذَنْبٌ	(ج ذُنُوبٌ)	ذَنْبٌ	(ج دُؤُوسٌ)	ذَنْبٌ
نَهْرٌ	(ج أَنْهَارٌ)	نَهْرٌ	(ج أَوْلِيَاءُ)	نَهْرٌ
قَلْبٌ	(ج قُلُوبٌ)	قَلْبٌ		قَلْبٌ

مشق نمبر-۳ (ج)

مندرجہ ذیل الفاظ مؤنث غیر حقیقی ہیں۔ ان کے معنی یاد کریں۔ جن کے آگے جمع مکسر دی گئی ہے ان کے علاوہ باقی الفاظ کی جمع سالم بنے گی۔ پھر تمام اسماء کی گردان کریں۔

أَذُنٌ	(ج أَذَانٌ)	كَانَ	رَجُلٌ	(ج أَرْجُلٌ)	پَاؤں
آيَةٌ		نَشَانِي	بَيِّنَةٌ	واضح دلیل۔	کھلی نشانی
سَيَّئَةٌ		برائی	سَيَّارَةٌ		موٹر
سُوقٌ	(ج أسْوَاقٌ)	بازار			

اسم بلحاظ وسعت

۱ : ۵ وسعت کے لحاظ سے اسم دو طرح کا ہوتا ہے۔ اسم نکرہ (Common noun) اور اسم معرفہ (Proper noun)۔ اسم نکرہ ایسے اسم کو کہتے ہیں جو کسی عام چیز پر بولا جائے۔ جیسے اردو میں ہم کہتے ہیں ”ایک لڑکا آیا ہے“۔ اب یہاں اسم ”لڑکا“ نکرہ ہے۔ اردو میں اسم نکرہ کی کچھ علامتیں ہیں۔ مثلاً ”ایک“، ”کوئی“، ”کچھ“، ”بعض“، ”چند“ وغیرہ اور اسم نکرہ کے ساتھ کوئی موزوں علامت لگانی ہوتی ہے۔ اس کے برعکس انگریزی میں لفظ ”The“ معرفہ کی علامت ہے۔ چنانچہ انگریزی میں ”Boy“ اسم نکرہ ہے اور اس کا مطلب ہے ”کوئی لڑکا“ جبکہ ”The Boy“ اسم معرفہ ہے اور اس کا مطلب ہے ”لڑکا“، یعنی ایسا مخصوص لڑکا جو بات کرنے والوں کے ذہن میں موجود ہے یا گفتگو کے دوران جس کا ذکر آچکا ہے۔

۲ : ۵ عربی میں اسم نکرہ کی علامت یہ ہے کہ اسم نکرہ کے آخری حرف پر بالعموم تنوین آتی ہے۔ مثلاً ”Man“ یا ”کوئی مرد“ کا عربی ترجمہ ہوگا ”رَجُلٌ“، ”رَجُلًا“ یا ”رَجُلٍ“ اور اسم معرفہ کی ایک عام علامت یہ ہے کہ اس کے شروع میں لام تعریف یعنی ”الْ“ کا اضافہ کرتے ہیں اور آخری حرف سے تنوین ختم کر دیتے ہیں۔ مثلاً ”The Man“ یا ”مرد“ کا عربی ترجمہ ہوگا ”الرَّجُلُ“، ”الرَّجُلِ“ یا ”الرَّجُلِ“۔

۳ : ۵ اسم نکرہ کی کئی قسمیں ہیں لیکن فی الحال آپ کو تمام اقسام یاد کرنے کی ضرورت نہیں ہے۔ اس سلسلہ میں دو اصول یاد کر لیں۔ اوّل یہ کہ جو بھی اسم معرفہ نہیں ہوگا اسے نکرہ مانا جائے گا۔ دوئم یہ کہ اسم نکرہ کے آخر میں عام طور پر تنوین آتی ہے۔ گنتی کے صرف چند الفاظ اس سے مستثنیٰ ہیں۔ کچھ نام ایسے ہیں جو کسی کے نام ہونے کی وجہ سے معرفہ ہوتے ہیں لیکن ان کے آخر میں تنوین بھی آجاتی ہے۔ جیسے مُحَمَّدٌ، زَيْدٌ وغیرہ اور ان کے درمیان تمیز کرنے میں کوئی دقت نہیں ہوتی۔ اس کے علاوہ اسم نکرہ کی صرف دو قسمیں جو یادہ استعمال ہوتی ہیں، انہیں ذہن نشین کر لیں۔ ایک قسم ”اسم ذات“ ہے جو کسی جاندار یا بے جان چیز کی جنس کا نام ہو جیسے إِنْسَانٌ (انسان)، فَرَسٌ (گھوڑا) یا حَجَرٌ (پتھر) وغیرہ۔ دوسری قسم ”اسم صفت“ ہے جو کسی چیز کی کوئی صفت ظاہر کرے۔ جیسے حَسَنٌ (اچھا۔ خوبصورت)، طَيِّبٌ (اچھا۔ پاک) یا سَهْلٌ (آسان وغیرہ)

۴ : ۵ فی الحال اسم معرفہ کی پانچ قسمیں ذہن نشین کر لیں:

- (i) اسم عَلَمٌ۔ یعنی وہ الفاظ جو کسی اسم ذات کی پہچان کے لئے اس کے نام کے طور پر استعمال ہوتے ہیں۔ جیسے ایک انسان کی پہچان کے لئے حامد۔ ایک شہر کی پہچان کے لئے بَغْدَادٌ وغیرہ۔
 - (ii) اسم ضمیر۔ یعنی وہ الفاظ جو کسی نام کی جگہ استعمال ہوتے ہیں جیسے اردو میں ہم اس طرح نہیں کہتے کہ حامد کا لُج سے آیا اور حامد بہت خوش تھا، بلکہ یوں کہتے ہیں کہ حامد کا لُج سے آیا اور وہ بہت خوش تھا۔ یہاں لفظ ”وہ“ حامد کے لئے استعمال ہوا ہے اس لئے معرفہ ہے۔ یہی وجہ ہے کہ تمام ضمیریں معرفہ ہوتی ہیں۔ عربی میں اس کی مثالیں یہ ہیں۔ هُوَ (وہ)، أَنْتَ (تو)، أَنَا (میں) وغیرہ۔
 - (iii) اسم اشارہ۔ یعنی وہ الفاظ جو کسی چیز کی طرف اشارہ کرنے کے لئے استعمال ہوتے ہیں جیسے هَذَا (یہ۔ مذکر)، ذَٰلِكَ (وہ۔ مذکر)۔ ذہن میں یہ بات واضح کر لیں کہ جب کسی چیز کی طرف اشارہ کر دیا جاتا ہے تو وہ کوئی عام چیز نہیں رہتی بلکہ خاص ہو جاتی ہے۔ یہی وجہ ہے کہ تمام اسمائے اشارہ معرفہ ہیں۔
 - (iv) اسم موصول۔ جیسے اَلَّذِي (جو کہ۔ مذکر)، اَلَّتِي (جو کہ۔ مؤنث) اسمائے موصولہ بھی معرفہ ہوتے ہیں۔
 - (v) معرّف باللام۔ یعنی لام سے معرفہ بنایا ہوا۔ جب کسی نکرہ لفظ کو معرفہ کے طور پر استعمال کرنا ہوتا ہے تو عربی میں اس سے پہلے ”الف لام (ال)“ لگا دیتے ہیں اور اس میں شامل ”ل“ کو لام تعریف کہتے ہیں جیسے فَرَسٌ کے معنی ہیں کوئی گھوڑا لیکن اَلْفَرَسُ کے معنی ہیں مخصوص گھوڑا، اَلرَّجُلُ (مخصوص مرد)۔
- ۵ : ۵ کسی نکرہ کو معرفہ بنانے کے لئے جب اس پر لام تعریف داخل کرتے ہیں تو پھر اُس لفظ کے استعمال میں چند قواعد کا خیال کرنا ہوتا ہے۔ فی الحال ان میں سے دو قواعد آپ ذہن نشین کر لیں۔ باقی قواعد ان شاء اللہ آئندہ اسباق میں بتائے جائیں گے۔

پہلا قاعدہ: جب کسی اسم نکرہ پر لام تعریف داخل ہوگا تو وہ اس کی تنوین کو ساقط کر دے گا جیسے حالت نکرہ میں رَجُلٌ، فَوَسٌّ وغیرہ کے آخری حرف پر تنوین ہے لیکن جب ان کو معرفہ بناتے ہیں تو یہ اَلرَّجُلُ، اَلْفَوْسُ ہو جاتے ہیں۔ اب ان کے آخری حرف پر تنوین ختم ہوگئی اور صرف ایک پیش رہ گیا۔ یہ بہت پکا قاعدہ ہے۔ اس لئے اس بات کو خوب اچھی طرح یاد کر لیں کہ معرف باللام پر تنوین کبھی نہیں آئے گی۔

دوسرا قاعدہ: آپ نے نوٹ کیا ہوگا کہ بعض الفاظ میں لام تعریف کے ہمزہ کو لام پر جزم دے کر پڑھتے ہیں جیسے الْقَمَرُ، جبکہ بعض الفاظ میں لام کو نظر انداز کر کے ہمزہ کو براہ راست اگلے حرف پر تشدید دے کر ملاتے ہیں جیسے الشَّمْسُ۔ تو اب سمجھ لیجئے کچھ حروف ایسے ہیں جن سے شروع ہونے والے الفاظ پر جب لام تعریف داخل ہوگا تو الْقَمَرُ کے قاعدہ کا اطلاق ہوگا۔ اس لئے ایسے حروف کو حروف قمری کہتے ہیں جن حروف کے شروع ہونے والے الفاظ پر اَلشَّمْسُ کے قاعدہ کا اطلاق ہوتا ہے، انہیں حروف شمسی کہتے ہیں۔ آپ کو یاد کرنا ہوگا کہ کون سے حروف شمسی اور کون سے قمری ہیں اور اس کی ترکیب بہت آسان ہے۔ ایک کاغذ پر عربی کے حروف تہجی لکھ لیں۔ پھر د سے ط تک تمام حروف Underline کر لیں۔ ان سے قبل کے دو حروف ت ت اور بعد کے دو حروف ل ن کو بھی انڈر لائن کر لیں۔ یہ سب حروف شمسی ہیں۔ باقی تمام حروف قمری ☆ ہیں۔

☆ ”خوف حق اک عجب غم ہے“۔ اس جملہ میں آنے والے تمام حروف قمری ہیں۔

یہ بات ذہن نشین کر لیں کہ مذکورہ بالا قاعدہ حقیقتاً عربی گرامر کا نہیں بلکہ عربی تجوید کا قاعدہ ہے لیکن عربی زبان کو درست طریقہ پر بولنے اور لکھنے کے لئے اس کا علم بھی ضروری ہے۔

۵ : ۶ پیرا گراف ۹: ۲ (یعنی سبق نمبر ۲ کے نوین پیرا گراف) میں ہم پڑھ آئے ہیں کہ غیر منصرف اسماء حالت جری میں زیر قبول نہیں کرتے۔ جیسے مَسَاجِدُ حالت نصی میں مَسَاجِدُ ہو جائے گا لیکن حالت جری میں مَسَاجِدُ نہیں ہوگا بلکہ مَسَاجِدُ ہی رہے گا۔ اس قاعدے کے دو استثنائے ہیں۔ اول یہ کہ غیر منصرف اسم جب معرف باللام ہوتا ہے تو حالت جری میں زیر قبول کر لیتا ہے جیسے اَلْمَسَاجِدُ سے حالت نصی میں اَلْمَسَاجِدُ ہوگا اور حالت جری میں اَلْمَسَاجِدُ ہو جائے گا۔ دوسرا استثناء ان شاء اللہ ہم آئندہ اسباق میں پڑھیں گے۔

مشق نمبر ۳

مشق نمبر ۳ (الف) میں جتنے الفاظ دیئے گئے ہیں ان کی اب ۳۶ شکلیں بنائیں۔ یعنی ۱۸ شکلیں نکرہ کی اور ۱۸ شکلیں معرفہ کی۔ اس کے علاوہ مشق نمبر ۳ (ب) اور (ج) میں دیئے گئے الفاظ کی معرفہ اور نکرہ کی جتنی شکلیں بن سکتی ہیں ان کے اسم کی گردان کریں۔

jabir.abbas@yahoo.com

مُرکبات

۶ : ۱ پیرا گراف ۸:۱ میں ہم نے پڑھا تھا کہ اسم کے درست استعمال کے لئے چار پہلوؤں سے اس کا جائزہ لے کر اسے قواعد کے مطابق استعمال کرنا ہوتا ہے۔ چنانچہ گذشتہ اسباق میں ہم نے سمجھ لیا کہ اسم کے مذکورہ چار پہلو کیا ہیں اور اس سلسلہ میں کچھ مشق بھی کر لی۔ اب تک ہماری تمام مشقیں مفرد الفاظ پر مشتمل تھیں۔ یہی مفرد الفاظ جب دو یا دو سے زیادہ تعداد میں باہم ملتے ہیں تو بامعنی مرکبات اور جملہ وجود میں آتے ہیں۔ ہمارے اگلے اسباق انہیں کے متعلق ہوں گے۔ اس لئے اس سبق میں ہم دو الفاظ کو ملا کر لکھنے کی کچھ مشق کریں گے۔

۶ : ۲ آگے بڑھنے سے پہلے مناسب ہے کہ ہم ایک ضروری بات ذہن نشین کر لیں۔ ”مفرد“ کی اصطلاح دو مفہوم میں استعمال ہوتی ہے۔ جب کسی اسم کے عدد کے پہلو پر بات ہو رہی ہو تو جمع اور تنہی کے مقابلہ میں واحد لفظ کو بھی مفرد کہتے ہیں لیکن اس کے لئے زیادہ تر واحد کی اصطلاح ہی مستعمل ہے۔ دوسری طرف کسی مرکب یا جملہ میں استعمال شدہ متعدد الفاظ میں سے کسی نہ لفظ کی بات ہو تو اسے بھی ”مفرد“ کہتے ہیں اور یہاں پر ہم نے مفرد کا لفظ اسی مفہوم میں استعمال کیا ہے۔ اب دو مفرد الفاظ کو ملا کر لکھنے کی مشق کرنے سے پہلے مناسب ہوگا کہ ہم مرکبات اور ان کی اقسام کے متعلق کچھ باتیں سمجھ لیں۔

۶ : ۳ دو یا دو سے زیادہ مفرد الفاظ کے آپس کے تعلق کو ترکیب کہتے ہیں اور ان کے مجموعے کو مرکب۔ جیسے سمندر مفرد لفظ ہے اور گہرا بھی مفرد لفظ ہے۔ جب ان دونوں الفاظ کو ملا یا جاتا ہے تو ایک مرکب بن جاتا ہے ”گہرا سمندر“۔ چنانچہ دو یا دو سے زیادہ الفاظ پر مشتمل بامعنی مجموعے کو مرکب کہا جاتا ہے اور یہ ابتداءً دو قسموں میں تقسیم ہوتا ہے، مرکب ناقص اور جملہ۔

۶ : ۴ مرکب ناقص ایسا مرکب ہے جس کے سننے سے نہ کوئی خبر معلوم ہو نہ کوئی حکم سمجھا جائے اور نہ کسی خواہش کا اظہار ہو بلکہ بات ادھوری رہے جیسے ایک سخت عذاب، اللہ کا رسول وغیرہ۔ مرکب ناقص کی کئی اقسام ہیں جیسے مرکب توصیفی، مرکب اضافی، مرکب جاری، مرکب اشاری، مرکب عددی وغیرہ۔ آئندہ اسباق میں ان شاء اللہ ہم ان کی تفصیلات اور قواعد کا مطالعہ کریں گے۔

۶ : ۵ جب دو یا دو سے زائد الفاظ کے مرکب سے کوئی خبر معلوم ہو یا کوئی حکم سامنے آئے یا کسی خواہش کا اظہار ہو تو ایسے مرکب کو جملہ کہتے ہیں۔ جیسے ”مسجد کشادہ ہے“۔ اس میں مسجد سے متعلق خبر معلوم ہوئی کہ وہ کشادہ ہے۔ یا ”کتاب پکڑ“ اس میں کتاب پکڑنے کا حکم سامنے آیا۔ اسی طرح ”اے ہمارے رب ہماری مغفرت فرمادے“ اس میں خواہش کا اظہار ہے۔ یہ تمام جملے ہیں۔ جملہ دو قسم کے ہوتے ہیں جملہ اسمیہ اور جملہ فعلیہ۔ عربی میں ان کی شناخت بہت آسان ہے۔ جس جملہ کی ابتداء کسی اسم سے ہو رہی ہو اسے جملہ اسمیہ کہتے ہیں اور جس جملہ کی ابتدا کسی فعل سے ہو رہی ہو اسے جملہ فعلیہ کہتے ہیں۔ گرامر کی اصطلاح میں جملہ کو مرکب تام بھی کہتے ہیں۔

۶ : ۶ دو مفرد الفاظ کو ملا کر لکھنے کا ایک طریقہ سمجھنے کے لئے پہلے ان دو مرکبات پر غور کریں۔ صَادِقٌ وَحَسَنٌ (ایک سچا اور ایک خوبصورت) (الصَّادِقُ وَالْحَسَنُ) (سچا اور خوبصورت) پہلے مرکب میں وا لگ پڑھا جا رہا ہے اور حَسَنٌ الگ لیکن دوسرے مرکب میں وَ کو آگے اَلْحَسَنُ سے ملا کر پڑھا گیا ہے۔ اس کی وجہ سمجھنے کے لئے یہ قاعدہ سمجھ لیں کہ جس لفظ پر لام تعریف لگا ہو وہ اپنے سے پہلے لفظ سے ملا کر پڑھا جاتا ہے۔ اور اس صورت میں لام تعریف کا ہمزہ (جسے عام طور پر ہم الف کہتے ہیں) لکھنے میں تو موجود رہتا ہے لیکن تلفظ میں گر جاتا ہے۔ یہی وجہ ہے کہ اس پر سے زبر کی حرکت ہٹا دی جاتی ہے۔ چنانچہ وَالْحَسَنُ لکھنا اور پڑھنا غلط ہوگا بلکہ یہ وَالْحَسَنُ لکھا اور پڑھا جائے گا۔ اب یہ بھی یاد کر لیں کہ جو ہمزہ پہلے لفظ سے ملانے کی وجہ سے تلفظ میں گر جاتا ہے اسے همزة الوصل کہتے ہیں۔ چنانچہ اِبْنُ (بیٹا)، اِمْرَاةٌ (عورت)، اِسْمٌ (نام) اور لام تعریف کے ہمزے بھی همزة الوصل ہیں۔

۶ : ۷ اسی سلسلے میں دوسرا اصول سمجھنے کے لئے دو اور مرکبات پر غور کریں۔ صَادِقٌ اَوْ كَاذِبٌ (ایک سچا یا ایک جھوٹا)، اَلصَّادِقُ اَوْ الْكَاذِبُ (سچا یا جھوٹا)۔ پہلے مرکب میں اَوْ (یا) کو آگے ملانا ضروری نہیں تھا اس لئے وہ اپنی اصلی حالت پر ہے اور واؤ کی جزم برقرار ہے۔ لیکن دوسرے مرکب میں اسے آگے ملانا ضروری تھا کیوں کہ اگلے لفظ الْكَاذِبُ پر لام تعریف لگا ہوا ہے، اس لئے اَوْ کے واؤ کی جزم کی جگہ زیر آگئی۔ اس کا قاعدہ یہ ہے کہ همزة الوصل سے پہلے لفظ کا آخری حرف اگر ساکن ہو تو

اسے عموماً زبردے کر آگے ملاتے ہیں۔ لفظ مِّن (سے) مستثنیٰ ہے۔ اس کی نون کو زبردے کر آگے ملاتے ہیں۔ جیسے مِّنَ الْمَسْجِدِ (مسجد سے)۔

مشق نمبر-۵

ذیل میں دیئے گئے الفاظ کے معنی یاد کریں اور ان کے نیچے دی ہوئی عبارت کا عربی سے اردو اور اردو سے عربی ترجمہ کریں:

خُبْرٌ	روٹی	لَبَنٌ	دودھ
جَمَلٌ	اونٹ	قَرَسٌ	گھوڑا
دَرْسٌ	سبق	طِيبٌ	خوشبو
قَمَرٌ	چاند	سَهْلٌ	آسان
صَعْبٌ	دشوار	جَدَارٌ	دیوار

اردو میں ترجمہ کریں

۱۔ خُبْرٌ وَ مَاءٌ	۲۔ الْخُبْرُ وَالْمَاءُ	۳۔ لَبَنٌ أَوْ مَاءٌ
۴۔ الْحَسَنُ أَوْ الْقَبِيحُ	۵۔ جَاهِلٌ وَ عَالِمٌ	۶۔ الْجَاهِلُ أَوْ الْعَالِمُ
۷۔ الْجَاهِلُ وَالظَّالِمُ	۸۔ الْعَادِلُ أَوْ الظَّالِمُ	۹۔ كِتَابٌ أَوْ دَرْسٌ
۱۰۔ الْمَاءُ وَالطِّيبُ		

عربی میں ترجمہ کریں

۱۔ ایک گھراور ایک بازار	۲۔ گھراور بازار	۳۔ ایک گھراور ایک بازار
۴۔ گھریا بازار	۵۔ جنت یا دوزخ	۶۔ آگ یا پانی
۷۔ آگ اور پانی	۸۔ چاند اور سورج	۹۔ سورج یا چاند
۱۰۔ کچھ آسان اور کچھ دشوار	۱۱۔ دشوار یا آسان	۱۲۔ کوئی بڑھئی یا کوئی درزی
۱۳۔ درزی اور نانبائی	۱۴۔ ایک اونٹ اور ایک گھوڑا	۱۵۔ کتاب اور سبق
۱۶۔ دیوار یا دروازہ		

مرکب توصیفی (حصہ اول)

۱: گزشتہ سبق میں ہم نے مرکبات سمجھ لئے تھے اور یہ بھی دیکھ لیا تھا کہ ان کی ایک قسم ”مرکب ناقص“ کی پھر متعدد اقسام ہیں۔ اب اس سبق میں ہم نے مرکب ناقص کی ایک قسم مرکب توصیفی کا مطالعہ کرنا ہے اور اس کے چند قواعد سمجھ کر اس کی مشق کرنی ہے۔

۲: مرکب توصیفی دو اسموں کا ایک ایسا مرکب ہے جس میں ایک اسم دوسرے اسم کی صفت بیان کرتا ہے مثلاً ہم کہتے ہیں ”نیک مرد“۔ اس میں اسم ”نیک“ نے اسم ”مرد“ کی صفت بیان کی ہے۔ جس اسم کی صفت بیان کی جاتی ہے اسے موصوف کہتے ہیں۔ مذکورہ مثال میں ”مرد“ کی صفت بیان کی گئی ہے اس لئے وہ موصوف ہے۔ دوسرا اسم جو صفت بیان کرتا ہے اسے صفت کہتے ہیں۔ چنانچہ مذکورہ مثال میں ”نیک“ صفت ہے۔

۳: انگریزی اور اردو میں مرکب توصیفی کا قاعدہ یہ ہے کہ ان میں صفت پہلے اور موصوف بعد میں آتا ہے۔ مثلاً ہم کہتے ہیں: ”Good boy“ ”اچھا لڑکا“ اس میں ”Good“ ”اچھا“ پہلے آیا ہے جو صفت ہے اور ”Boy“ ”لڑکا“ بعد میں آیا ہے جو کہ موصوف ہے۔ عربی کے مرکب توصیفی میں معاملہ اس کے برعکس ہوتا ہے یعنی موصوف پہلے آتا ہے اور صفت بعد میں۔ اس لئے ترجمہ کرتے وقت اس کا لحاظ رکھنا پڑتا ہے۔ چنانچہ جب ہم ”اچھا لڑکا“ کا عربی میں ترجمہ کریں گے تو چونکہ عربی میں

موصوف پہلے آتا ہے اس لئے پہلے ”لڑکا“ کا ترجمہ ہوگا جو کہ ”اَلْوَلَدُ“ ہوگا اور صفت ”اچھا“ کا بعد میں ترجمہ ہوگا جو ”اَلْحَسَنُ“ ہوگا۔ ان دونوں الفاظ کو جب ملا کر لکھا جائے گا تو یہ ”اَلْوَلَدُ الْحَسَنُ“ ہوگا۔ آپ نے نوٹ کر لیا ہوگا کہ ملا کر لکھنے سے اَلْحَسَنُ کے ہمزہ سے زبر ہٹ گئی۔ اس کی وجہ ہم گزشتہ سبق کے پیرا گراف ۶:۶ میں بیان کر چکے ہیں۔

۴: ۷ عربی میں مرکب توصیفی کا ایک اہم قاعدہ یہ ہے کہ اسم کے چاروں پہلوؤں کے لحاظ سے صفت ہمیشہ موصوف کے مطابق ہوگی یعنی موصوف اگر حالت رفع میں ہے تو صفت بھی حالت رفع میں ہوگی۔ موصوف اگر مذکر ہے تو صفت بھی مذکر ہوگی۔ موصوف اگر واحد ہے تو صفت بھی واحد ہوگی اور موصوف اگر معرفہ ہے تو صفت بھی معرفہ ہوگی۔ اس بات کو مزید سمجھنے کے لئے گزشتہ پیرا گراف میں دی گئی مثال پر ایک بار پھر غور کریں۔ وہاں ہم نے ”اچھا لڑکا“ کا ترجمہ ”اَلْوَلَدُ الْحَسَنُ“ کیا تھا۔ اس میں موصوف ”لڑکا“ کے ساتھ ”ایک“ یا ”کوئی“ کی اضافت نہیں ہے اس لئے یہ معرفہ ہے۔ یہی وجہ ہے کہ اس کا ترجمہ وَلَدٌ کے بجائے اَلْوَلَدُ ہوگا۔ اب دیکھئے موصوف ”اَلْوَلَدُ“ حالت رفع میں ہے، مذکر ہے، واحد ہے اور معرفہ ہے۔ اس لئے اس کی صفت بھی چاروں پہلوؤں سے اس کے مطابق رکھی گئی ہے یعنی حالت رفع میں، واحد، مذکر اور معرفہ رکھی گئی ہے۔

۵: ۷ ضروری ہے کہ اس مقام پر ایک اور قاعدہ بھی سمجھ لیں۔ یہ قاعدہ اصلاً تو تجوید کا ہے لیکن مرکبات کو صحیح طریقہ سے لکھنے اور پڑھنے کے لئے گرامر کے طلباء کے لئے بھی اس کا علم ضروری ہے۔ پہلے آپ ان دو مرکبات پر غور کریں۔ (i) قَوْلٌ عَظِيمٌ (ایک عظیم بات) (ii) قَوْلٌ مَّعْرُوفٌ (ایک بھلی بات)۔ دیکھئے پہلے مرکب میں قول کی لام کو عظیم کی عین کے ساتھ مدغم نہیں کیا گیا لہذا دونوں لفظ الگ الگ پڑھے جارہے ہیں۔ دوسرے مرکب میں قول کی لام کو معروف کی میم کے ساتھ مدغم کر دیا گیا ہے، اسی لئے میم پر تشدید ہے اور دونوں لفظ ملا کر پڑھے جائیں گے۔ اب سوال پیدا ہوتا ہے کہ وہ کیا قاعدہ ہے جس کے تحت کچھ الفاظ ماقبل سے ملا کر پڑھے جاتے ہیں اور کچھ الگ الگ۔ یاد کر لیجئے کہ جو الفاظ ل، م، ن، وی ی سے شروع ہوتے ہیں انہیں ماقبل سے ملا کر پڑھا جاتا ہے۔ ان حروف تہجی کو یاد رکھنے کے لئے ان کی ترتیب بدل کر ایک لفظ ”ریملون“ بنا لیا گیا ہے۔ چنانچہ کہتے ہیں کہ ریملون سے شروع ہونے والے الفاظ اپنے سے ماقبل کے الفاظ کے ساتھ ملا کر پڑھے جاتے ہیں۔ بشرطیکہ ماقبل نون ساکن یا نون تنوین ہو۔ یہ تجوید کا قاعدہ ادغام ہے۔ مرکب توصیفی کی مشق کرتے وقت اس قاعدہ کا بھی لحاظ رکھیں۔

مشق نمبر ۶ (الف)

لفظ لَاعِبٌ (کھلاڑی) کی ۳۶ شکلوں میں ہر ایک کے ساتھ صفت جَمِيلٌ (خوبصورت) لگا کر ۳۶ مرکب توصیفی بنائیں اور ہر ایک کا ترجمہ بھی لکھیں۔

مشق نمبر ۶ (ب)

ذیل میں دیئے گئے الفاظ کو اوپر سے نیچے پڑھیں تو دائیں طرف اسم ذات ہیں اور بائیں طرف اسم صفت ہیں۔ ہر اسم ذات کی جتنی شکلیں بن سکتی ہیں ان کے سامنے دی ہوئی صفت لگا کر اتنے ہی مرکب توصیفی بنائیں اور ہر ایک کا ترجمہ بھی لکھیں:

اِمْرَاةٌ (ج نِسَاءً)	عورت	قَبِيحٌ (ج قَبَاحٌ)	برا۔ بد صورت
رَجُلٌ (ج رِجَالٌ)	مرد	طَوِيلٌ (ج طُولٌ)	لمبا۔ طویل
دَرَسٌ (ج دُرُوسٌ)	سبق	صَعْبٌ (ج صِعَابٌ)	سخت۔ دشوار

مشق نمبر ۶ (ج)

ذیل میں دیئے گئے الفاظ کے معنی یاد کریں اور ان کے نیچے دیئے ہوئے مرکبات کا عربی سے اردو اور اردو سے عربی ترجمہ کریں۔

مَلِكٌ (ج مُلُوكٌ)	بادشاہ	عَادِلٌ	انصاف کرنے والا
قَوْرٌ	کامیابی	كَرِيمٌ	بزرگ۔ سختی
لَحْمٌ	گوشت	عَظِيمٌ	شانداز۔ بزرگی والا

تازہ	طَرِیُّ	فرشتہ	مَلَكٌ (ج مَلَائِكَةٌ)
واضح	مُبِينٌ	گناہ	إِثْمٌ
قلم	قَلَمٌ (ج أَقْلَامٌ)	اجرت - بدلہ	أَجْرٌ
تلخ - کڑوا	مُرٌّ	کشادہ	وَاسِعٌ
شفاعت - سفارش	شَفَاعَةٌ	کم	قَلِيلٌ
زیادہ	كَثِيرٌ	قیمت	ثَمَنٌ
بوجھ	حَمْلٌ	ہلکا	خَفِيفٌ
بھاری	ثَقِيلٌ	زندگی	حَيَوةٌ
اچھا - پاک	طَيِّبٌ	کھجور	تَمْرٌ
سیب	تَفَّاحٌ	انار	رُمَّانٌ
نمکین	مَالِحٌ یا مِلْحٌ	دروازہ	بَابٌ (ج أَبْوَابٌ)

اردو میں ترجمہ کریں

- ۱۔ اَللّٰهُ الْعَظِيْمُ
- ۲۔ الرَّسُوْلُ الْكَرِيْمُ
- ۳۔ الصِّرَاطُ الْمُسْتَقِيْمُ
- ۴۔ لَحْمٌ طَرِيٌّ
- ۵۔ قَوْلٌ مَّعْرُوْفٌ
- ۶۔ الْفَوْزُ الْكَبِيْرُ
- ۷۔ اَلِكِتَابُ الْمُبِيْنُ
- ۸۔ عَذَابٌ شَدِيْدٌ
- ۹۔ قَوْزٌ عَظِيْمٌ
- ۱۰۔ اَلثَّمَنُ الْقَلِيْلُ
- ۱۱۔ شَفَاعَةٌ سَيِّئَةٌ
- ۱۲۔ اَلصُّلْحُ الْجَمِيْلُ
- ۱۳۔ اَلذَّارُ الْاٰخِرَةُ
- ۱۴۔ اَلْمُؤْمِنُوْنَ الْمَفْلِحُوْنَ
- ۱۵۔ اَلنَّفْسُ الْمُطْمَئِنَّةُ
- ۱۶۔ اَلْاَيَاتُ الْبَيِّنَاتُ
- ۱۷۔ جَنَّتَانِ وَسَيِّعَتَانِ
- ۱۸۔ دَرْسَانِ طَوِيْلَانِ
- ۱۹۔ اَلْاَيَاتُ الْبَيِّنَاتُ
- ۲۰۔ اَلْاَيَاتُ الْبَيِّنَاتُ

عربی میں ترجمہ کریں

- ۱۔ ایک بزرگ رسول
- ۲۔ بھلی بات
- ۳۔ تازہ گوشت
- ۴۔ ایک ہلکا بوجھ
- ۵۔ شاندار کامیابی
- ۶۔ زیادہ قیمت
- ۷۔ ایک اچھی شفاعت
- ۸۔ ایک واضح گناہ
- ۹۔ ایک بڑا جادو
- ۱۰۔ بڑا بدلہ
- ۱۱۔ ایک شاندار بدلہ
- ۱۲۔ مقدس زمین
- ۱۳۔ ایک مطمئن دل
- ۱۴۔ پاک زندگی
- ۱۵۔ ایک کشادہ دروازہ
- ۱۶۔ نیک عمل
- ۱۷۔ جنتان و سیعتان
- ۱۸۔ دو بڑے گناہ
- ۱۹۔ دو بڑے آدمی
- ۲۰۔ کچھ اچھی سفارشیں کچھ بری سفارشیں

مرکب توصیفی (حصہ دوم)

۸ : ۱ گزشتہ سبق میں ہم نے مرکب توصیفی کے چند قواعد سمجھے تھے اور ان کی مشق کی تھی۔ اب ہم نے مرکب توصیفی کے ایک مزید قاعدے کے ساتھ لام تعریف کا ایک قاعدہ سمجھنا ہے۔ پھر ان کا اطلاق کرتے ہوئے ہم مرکب توصیفی کی کچھ مزید مشقیں کریں گے۔

۸ : ۲ مرکب توصیفی کا ایک قاعدہ یہ ہے کہ موصوف اگر غیر عاقل کی جمع مکسر ہو تو اس کی صفت عام طور پر واحد مؤنث آتی ہے۔ یہاں یہ بات سمجھ لیں کہ انسان، جن اور فرشتے صرف تین مخلوقات عاقل ہیں۔ ان کے علاوہ باقی تمام مخلوقات غیر عاقل ہیں۔ چنانچہ قَلَمٌ غیر عاقل مخلوق ہے۔ اس کی جمع اقلام آتی ہے جو کہ جمع مکسر ہے۔ اس لئے اس کی صفت واحد مؤنث آئے گی۔ مثلاً ”کچھ خوبصورت قلم“ کا ترجمہ ہوگا اقلامٌ جَمِیلَةٌ۔

۸ : ۳ لام تعریف کا ایک قاعدہ یہ ہے کہ معروف باللام سے پہلے والے لفظ کے آخری حرف پر اگر تنوین ہو تو تنوین کو ظاہر کر کے آگے ملاتے ہیں۔ جیسے اصل میں مرکب توصیفی تَہَازِیْدُ الْعَالِمِ (عالم زید)۔ جب زَیْدُ کی نون تنوین کو ظاہر کریں گے تو یَزِیْدُنُ الْعَالِمِ ہو جائے گا۔ اب اسے آگے ملانے کے لئے نون کی جزم ہٹا کر اسے زید سے کرمائیں۔ (دیکھیں پیرا گراف ۶: ۷) تو یہ ہو جائے گا زَیْدُنِ الْعَالِمِ۔ یاد رکھیں کہ نون تنوین باریک قلم سے لکھا جاتا ہے۔

مشق نمبر ۷ (الف)

- (i) معروف باللام کے متعلق اب تک جتنے قواعد آپ کو بتائے گئے ہیں، ان سب کو یکجا کر کے لکھیں اور زبانی یاد کریں۔
- (ii) مرکب توصیفی کے متعلق اب تک جتنے قواعد آپ کو بتائے گئے ہیں، ان سب کو یکجا کر کے لکھیں اور زبانی یاد کریں۔

مشق نمبر ۷ (ب)

مندرجہ ذیل مرکبات کا ترجمہ کریں۔

- ۱۔ مُحَمَّدٌ الرَّسُولُ
- ۲۔ تَفَاحٌ حُلُوٌّ وَرَمَانٌ مُرٌّ
- ۳۔ قَصْرٌ عَظِيمٌ أَوْ بَيْتٌ صَغِيرٌ
- ۴۔ الرَّجُلُ الصَّالِحُ أَوْ الْمَلِكُ الْعَادِلُ
- ۵۔ اَلْتَّمَرُ الْجَيِّدُ أَوْ الرَّدِيُّ
- ۶۔ الْأَقْلَامُ الطَّوِيلَةُ وَالْقَصِيرَةُ
- ۷۔ شَفَاعَةٌ حَسَنَةٌ أَوْ سَيِّئَةٌ
- ۸۔ تَمَرٌ حُلُوٌّ وَ تَمَرٌ مُرٌّ
- ۹۔ اَلنَّفْسُ الْمُطْمَئِنَّةُ وَالرَّاضِيَةُ
- ۱۰۔ أَبْوَابٌ وَاسِعَةٌ أَوْ مُتَفَرِّقَةٌ
- ۱۱۔ اَلثَّمَنُ الْقَلِيلُ أَوْ الْكَثِيرُ

- ۱۔ عالم محمود
- ۲۔ ایک سچا بڑھئی اور ایک جھوٹا درزی
- ۳۔ خوبصورت دلہا یا بدصورت دلہا
- ۴۔ ایک نیک یا خوبصورت دلہن
- ۵۔ اچھی باتیں اور عظیم باتیں
- ۶۔ کچھ نیک اور بدکار عورتیں
- ۷۔ شاندار اور بڑی کامیابی
- ۸۔ ایک واضح کتاب اور ایک واضح نشانی
- ۹۔ چھوٹا بچہ یا دو بڑی بچیاں
- ۱۰۔ ایک طویل نماز یا کچھ پاک نمازیں
- ۱۱۔ بھاری یا ہلکا بوجھ

جملہ اسمیہ (حصہ اول)

۹ : ۱ پیرا گراف ۶:۵ میں ہم پڑھ آئے ہیں کہ دو یا دو سے زائد الفاظ کے ایسے مرکب کو جملہ کہتے ہیں جس سے کوئی خبر، حکم یا خواہش سامنے آئے اور بات پوری ہو جائے۔ جس جملہ کی ابتدا اسم سے ہو اسے جملہ اسمیہ کہتے ہیں۔ اب یہ بات بھی سمجھ لیں کہ ایک جملہ کے کچھ اجزاء ہوتے ہیں۔ اس وقت ہم جملہ اسمیہ کے دو بڑے اجزاء کو پہلے غیر اصطلاحی انداز میں سمجھیں گے اور بعد میں متعلقہ اصطلاحات کا ذکر کریں گے۔

۹ : ۲ ہم نے ایک جملہ کی مثال دی تھی کہ ”مسجد کشادہ ہے۔“ اب اگر آپ اس جملہ پر غور کریں گے تو آپ کو اندازہ ہو جائے گا کہ اس کے دو جز ہیں۔ ایک جز ہے ”مسجد“ جس کے متعلق بات کہی جا رہی ہے اور دوسرا جز ہے ”کشادہ ہے“ یعنی وہ بات جو کہی جا رہی ہے۔ انگریزی میں جس کے متعلق کوئی بات کہی جائے اسے Subject کہتے ہیں اور جو بات کہی جا رہی ہو اسے Predicate کہتے ہیں۔

۹ : ۳ عربی میں بھی جملہ کے بڑے اجزاء دو ہی ہوتے ہیں۔ جس کے متعلق بات کہی جا رہی ہو یعنی Subject کو عربی قواعد میں ”مبتدا“ کہتے ہیں اور جو بات کہی جا رہی ہو یعنی Predicate کو ”خبر“ کہتے ہیں۔

۹ : ۴ اردو اور عربی دونوں کے جملہ اسمیہ میں عام طور پر مبتدا پہلے آتا ہے اور خبر بعد میں آتی ہے۔ چنانچہ ترجمہ کرتے وقت اس ترتیب کو ذہن میں رکھنا ضروری ہے۔ مثلاً ”مسجد کشادہ ہے“ کا جب ہم عربی میں ترجمہ کریں گے تو مبتدا یعنی ”مسجد“ کا ترجمہ پہلے اور خبر یعنی ”کشادہ ہے“ کا ترجمہ بعد میں کریں گے۔

۹ : ۵ جملہ اسمیہ کے سلسلے میں ایک اہم بات یہ ذہن نشین کر لیں کہ اردو میں جملہ مکمل کرنے کے لئے ”ہے، ہیں“ اور فارسی میں ”است، اند“ وغیرہ الفاظ استعمال ہوتے ہیں۔ جیسے اوپر کی مثال میں مسجد کی کشادگی کی خبر دی گئی تو جملہ کے آخر میں لفظ ”ہے“ کا اضافہ کر کے بات کو مکمل کیا گیا۔ اسی طرح انگریزی میں ”is-am-are“ وغیرہ سے بات کو مکمل کرتے ہیں۔ جیسے ہم کہیں گے Mosque is spacious۔ عربی زبان کی ایک خصوصیت یہ بھی ہے کہ اس میں ہے، ہیں یا است، اند is, are وغیرہ کی قسم کے الفاظ موجود نہیں ہیں بلکہ عربی میں جملہ مکمل کرنے کا طریقہ یہ ہے کہ مبتدا کو عام طور پر معرفہ اور خبر کو عموماً نکرہ رکھا جاتا ہے۔ اس طرح جملہ میں ہے یا ہیں کا مفہوم از خود پیدا ہو جاتا ہے۔ چنانچہ ”مسجد کشادہ ہے“ کا ترجمہ کرتے وقت مبتدا یعنی مسجد کا ترجمہ ”مَسْجِدُ“ نہیں بلکہ ”الْمَسْجِدُ“ ہوگا اور خبر یعنی کشادہ کا ترجمہ ”الْوَسِيعُ“ نہیں بلکہ ”وَسِيعٌ“ ہوگا۔ اس طرح مبتدا معرفہ اور خبر نکرہ ہونے کی وجہ سے اس میں ”ہے“ کا مفہوم از خود پیدا ہو گیا۔ چنانچہ ”الْمَسْجِدُ وَاسِعٌ“ کا مطلب ہے کہ مسجد وسیع ہے۔

۹ : ۶ اب آگے بڑھنے سے پہلے ضروری ہے کہ جملہ اسمیہ اور مرکب توصیفی کے فرق کو خوب اچھی طرح ذہن نشین کر لیا جائے۔ جملہ اسمیہ کا ایک قاعدہ ابھی ہم نے پڑھا کہ عموماً مبتدا معرفہ اور خبر نکرہ ہوتی ہے۔ مرکب توصیفی کا ایک اہم قاعدہ یہ ہے کہ صفت چاروں پہلوؤں (یعنی حالت اعرابی، جنس، عدد اور وسعت) کے اعتبار سے موصوف کے تابع ہوتی ہے۔ اس بات کو ذہن میں رکھ کے اب ”الْمَسْجِدُ وَاسِعٌ“ پر ایک مرتبہ پھر غور کریں۔ اس مرکب کا پہلا جز معرفہ اور دوسرا نکرہ ہے۔ اس لئے اس کو جملہ اسمیہ مانتے ہوئے اسی لحاظ سے اس کا ترجمہ کیا کہ مسجد وسیع ہے۔ اگر ہم ”وسیع“ کو معرفہ کر کے ”الْمَسْجِدُ الْوَسِيعُ“ کر دیں تو اب چونکہ وسیع چاروں پہلوؤں سے مسجد کے تابع ہوگا اس لئے اسے مرکب توصیفی مانا جائے گا اور ترجمہ ہوگا ”وسیع مسجد“۔ اسی طرح اگر مسجد کو نکرہ کر کے ”مَسْجِدٌ وَاسِعٌ“ کر دیں تب بھی وسیع چاروں پہلوؤں سے مسجد کے تابع ہے اس لئے اسے بھی مرکب توصیفی مانیں گے اور اس کا ترجمہ ہوگا ”ایک وسیع مسجد“۔ چنانچہ جملہ اسمیہ کی ابتدائی پہچان یہی ہے کہ مبتدا معرفہ اور خبر نکرہ ہوگی۔ جبکہ مرکب توصیفی میں صفت چاروں پہلوؤں سے موصوف کے تابع ہوگی۔

۹ : ۷ ہم پڑھ آئے ہیں کہ اسم کے صحیح استعمال کے لئے ہمیں اس کا چار پہلوؤں سے جائزہ لے کر اسے قواعد کے مطابق بنانا ہوتا ہے۔ اس میں سے ایک پہلو یعنی وسعت کے لحاظ سے ہم نے دیکھ لیا کہ جملہ اسمیہ میں مبتدا عام طور پر معرفہ اور خبر عموماً نکرہ ہوتی ہے۔ اب نوٹ کر لیں کہ حالت اعرابی کے لحاظ سے مبتدا اور خبر دونوں حالت رفع میں ہوتے ہیں۔

۸ : ۹ اب دو پہلو باقی رہ گئے یعنی جنس اور عدد۔ اس سلسلہ میں یہ بات ذہن نشین کر لیں کہ جنس اور عدد کے لحاظ سے خبر مبتدا کے تابع ہوگی۔ یعنی مبتدا اگر واحد ہے تو خبر بھی واحد ہوگی اور مبتدا اگر جمع ہے تو خبر بھی جمع ہوگی۔ اسی طرح مبتدا اگر مذکر ہے تو خبر بھی مذکر ہوگی اور مبتدا اگر مؤنث ہے تو خبر بھی مؤنث ہوگی۔ مثلاً اَلْكَرَّجُلُ صَادِقٌ (مرد سچا ہے) اَلْكَرَّجُلَانِ صَادِقَانِ (دونوں مرد سچے ہیں)۔ اَلطِّفْلَتَانِ جَمِيلَتَانِ (دونوں بچیاں خوبصورت ہیں)۔ اَلنِّسَاءُ مُجْتَهِدَاتٌ (عورتیں محنتی ہیں)۔ ان مثالوں میں غور کریں کہ عدد اور جنس کے لحاظ سے خبر مبتدا کے مطابق ہے۔

۹ : ۹ پیرا گراف ۸:۲ میں ہم پڑھ آئے ہیں کہ موصوف اگر غیر عاقل کی جمع مکسر ہو تو صفت عام طور پر واحد مؤنث آتی ہے۔ اب یہ بھی نوٹ کر لیں کہ مبتدا اگر غیر عاقل کی جمع مکسر ہو تو خبر واحد مؤنث آ سکتی ہے۔ جیسے اَلْمَسَاجِدُ وَسِيعَةٌ (مسجدیں وسیع ہیں)۔

مشق نمبر-۸

مندرجہ ذیل الفاظ کے معنی یاد کریں اور ان کے نیچے دیئے ہوئے مرکبات اور جملوں کا ترجمہ کریں۔

فِتْنَةٌ	گروہ۔ جماعت	اَلَيْمٌ	دردناک
عَدُوٌّ	دشمن	عَلِيمٌ	علم والا
غَضَبَانِ	بہت غصہ والا	مُطَهَّرٌ	پاکیزہ
تَعَبَانِ	تھکا ماندہ	زَعْلَانِ	ناراض
كَسْلَانِ	سست	حَاضِرٌ	حاضر
لَا مَعَ	چمکدار	مُنِيرٌ	روشن
مُجْتَهِدٌ	محنتی	مُعَلِّمٌ	استاد
قَاعِدٌ۔ جَالِسٌ	بیٹھا ہوا	قَائِمٌ	کھڑا
عَيْنٌ (جِ اعَيْنَ)	آنکھ		

اردو میں ترجمہ کریں

۱۔ اَلْعَذَابُ شَدِيدٌ	۲۔ عَذَابٌ اَلِيمٌ	۳۔ اَللّٰهُ عَلِيمٌ
۴۔ زَيْدٌ عَالِمٌ	۵۔ فِتْنَةٌ قَلِيلَةٌ	۶۔ اَلْفِتْنَةُ كَثِيرَةٌ
۷۔ اَلنَّفْسُ الْمُطْمَئِنَّةُ	۸۔ لَا عَيْنٌ لَا مِعَّةَ	۹۔ اَلْعَيْنُ اَللَّامِعَةُ
۱۰۔ عَدُوٌّ مُّبِينٌ	۱۱۔ اَلْعَدُوُّ غَضَبَانِ	۱۲۔ اَلْمُعَلِّمُونَ مُجْتَهِدُونَ
۱۳۔ اَلْمُعَلِّمَتَانِ مُجْتَهِدَتَانِ	۱۴۔ اَلْمُعَلِّمَتَانِ الْمُجْتَهِدَتَانِ	۱۵۔ مُعَلِّمَتَانِ مُجْتَهِدَتَانِ
۱۶۔ زَيْدٌ عَالِمٌ	۱۷۔ زَيْدٌ وَحَامِدٌ عَالِمَانِ	۱۸۔ اَقْلَامٌ طَوِيلَةٌ
۱۹۔ اَلْاَقْلَامُ طَوِيلَةٌ	۲۰۔ قَلَمَانِ جَمِيلَانِ	۲۱۔ اَلْقُلُوبُ مُطْمَئِنَّةٌ

عربی میں ترجمہ کریں

۱۔ عالم محمود	۲۔ محمود عالم ہے	۳۔ سچا بڑھی
۴۔ بڑھی سچا ہے	۵۔ ایک تھکی ماندی درزن	۶۔ درزن تھکی ماندی ہے
۷۔ لڑکے کھڑے ہیں	۸۔ استانی بیٹھی ہے	۹۔ نانائی سست ہے

- ۱۰۔ استاد ناراض ہے ۱۱۔ ایک ناراض استانی ۱۲۔ محمد رسول ہیں
 ۱۳۔ اساتذہ حاضر ہیں ۱۴۔ ایک کھلا دشمن ۱۵۔ سبب اور ناراض ہیں
 ۱۶۔ زندگی کم ہے اور بوجھ بھاری ہے ۱۷۔ قیمت کم سے یا زیادہ ۱۸۔ طویل سبق
 ۱۹۔ سبق طویل ہے ۲۰۔ نشانیاں واضح ہیں ۲۱۔ بوجھ ہلکا ہے اور اجر بڑا ہے

جملہ اسمیہ (حصہ دوم)

- ۱۰ : ۱ گذشتہ سبق میں ہم نے جملہ اسمیہ کے کچھ قواعد سمجھ لئے اور ان کی مشق کر لی۔ ہم نے جتنے جملوں کی مشق کی ہے وہ سب مثبت معنی دے رہے تھے۔ اب ہم دیکھیں گے کہ جملہ اسمیہ میں نفی کے معنی کس طرح پیدا ہوتے ہیں۔ مثلاً گذشتہ سبق میں ایک جملہ تھا ”سبق طویل ہے۔“ اگر ہم کہنا چاہیں ”سبق طویل نہیں ہے“ تو عربی میں اس کا کیا طریقہ ہے؟ چنانچہ سمجھ لیں کہ کسی جملہ اسمیہ کے شروع میں لفظ ”مَا“ یا ”لَيْسَ“ کا اضافہ کرنے سے اس میں نفی کا مفہوم پیدا ہوتا ہے۔
- ۱۰ : ۲ اب ایک خاص بات رینوٹ کریں کہ کسی جملہ اسمیہ کے شروع میں جب ”مَا“ یا ”لَيْسَ“ داخل ہوتا ہے تو مذکورہ بالا معنوی تبدیلی کے ساتھ ساتھ یہ الفاظ اعرابی تبدیلی بھی لاتے ہیں یعنی وہ جملہ کی خبر کو حالت نصب میں لے آتے ہیں۔ مثلاً ہم کہیں گے لَيْسَ الدَّرْسُ طَوِيلًا (سبق طویل نہیں ہے)۔ اس میں خبر طویل حالت نصب میں طویلًا آئی ہے۔ اسی طرح ہم کہیں گے مَا زَيْدٌ قَبِيحٌ (زید بد صورت نہیں ہے) اس میں خبر قبیح حالت نصب میں قبیحًا آئی ہے۔
- ۱۰ : ۳ جملہ اسمیہ میں نفی کا مفہوم پیدا کرنے کا عربی میں ایک اور انداز بھی ہے اور وہ یہ کہ خبر پر ”ب“ کا اضافہ کر کے اسے حالت جر میں لے آتے ہیں۔ مثلاً لَيْسَ الدَّرْسُ بِطَوِيلٍ (سبق طویل نہیں ہے)۔ مَا زَيْدٌ بِقَبِيحٍ (زید بد صورت نہیں ہے)۔ نوٹ کر لیں کہ یہاں پر ”ب“ کے کچھ معنی نہیں لئے جاتے اور اس کے اضافہ سے جملہ کے معنی میں کوئی تبدیلی نہیں آتی۔ صرف خبر حالت جر میں آ جاتی ہے۔
- ۱۰ : ۴ ”لَيْسَ“ کے استعمال کے سلسلے میں ایک احتیاط نوٹ کر لیں۔ اس کا استعمال صرف اس وقت کریں جب مبتدا مذکر ہو۔ جب مبتدا مؤنث ہوتا ہے تو لَيْسَ کے لفظ میں کچھ تبدیلیاں ہوتی ہیں ان کی تفصیل ہم ان شاء اللہ فعل کے اسباق میں پڑھیں گے۔ اس لئے فی الحال لَيْسَ اس وقت استعمال کریں جب مبتدا مذکر ہو۔ اس کے علاوہ کوئی اور صیغہ ہو تو ”مَا“ کے استعمال سے نفی کے معنی پیدا کریں۔

مشق نمبر-۹

مندرجہ ذیل الفاظ کے معنی یاد کریں اور ان کے نیچے دیئے ہوئے جملوں کا ترجمہ کریں:

غَافِلٌ	غافل	كَلْبٌ (ج كِلَابٌ)	کُتّا
مُحِيطٌ	گھیرنے والا	وَلَدٌ (ج اَوْلَادٌ)	لڑکا

اردو میں ترجمہ کریں

- ۱۔ الْفَتَةُ كَثِيرَةٌ ۲۔ مَا الْفَتَةُ قَلِيلَةٌ ۳۔ مَا الْفَتَةُ بَكْثِيرَةٌ
 ۴۔ اللَّهُ مُحِيطٌ ۵۔ مَا اللَّهُ بِغَافِلٍ ۶۔ الْمُعَلِّمَتَانِ كَسَلَانَتَانِ
 ۷۔ مَا الْمُعَلِّمَتَانِ كَسَلَانَتَيْنِ ۸۔ مَا الْمُعَلِّمَتَانِ بَكْسَلَانَتَيْنِ
 ۹۔ لَيْسَ الْمُعَلِّمُ غَضْبَانًا ۱۰۔ مَا الْمُعَلِّمُونَ زَعْلَانِينَ
 ۱۱۔ مَا الْمُعَلِّمُونَ بِزَعْلَانِينَ ۱۲۔ مَا الطَّالِبَاتُ حَاضِرَاتٍ
 ۱۳۔ مَا الطَّالِبَاتُ بِحَاضِرَاتٍ ۱۴۔ الْأَوْلَادُ قَائِمُونَ
 ۱۵۔ مَا الْأَوْلَادُ قَائِمِينَ ۱۶۔ مَا اللَّاعِبَانِ تَعْبَانِيْنِ

عربی میں ترجمہ کریں

- ۱۔ بڑھتی بیٹھا ہے ۲۔ بڑھتی کھڑا نہیں ہے ۳۔ دوکتے سُست ہیں
 ۴۔ دوکتے ناراض نہیں ہیں ۵۔ کھجور بیٹھی ہے ۶۔ انار بیٹھا نہیں ہے
 ۷۔ بوجھ بھاری ہے ۸۔ اجرت زیادہ نہیں ہے ۹۔ انار اور سیب بیٹھے ہیں
 ۱۰۔ انار اور سیب نمکین نہیں ہیں ۱۱۔ گوشت تازہ نہیں ہے ۱۲۔ اساتذہ حاضر نہیں ہیں
 ۱۳۔ عورتیں فاسق نہیں ہیں

جملہ اسمیہ (حصہ سوم)

- ۱ : ۱ اب تک ہم نے ایسے جملوں کے قواعد سمجھ لئے ہیں جو مثبت یا منفی معنی دیتے ہیں مثلاً ”سبق طویل ہے“ اور ”سبق طویل نہیں ہے“۔ اب ہم ان دونوں جملوں کا عربی میں ترجمہ کر سکتے ہیں۔ اب ہم دیکھیں گے کہ جملہ میں اگر تاکید کا مفہوم پیدا کرنا ہو، مثلاً اگر ہم کہنا چاہیں کہ ”یقیناً سبق طویل ہے“ تو اس کے لئے کیا قاعدہ ہے۔ اس ضمن میں یاد کر لیں کہ کسی جملہ میں تاکید کا مفہوم پیدا کرنے کے لئے عموماً جملہ کے شروع میں ”إِنَّ“ (بے شک۔ یقیناً) کا اضافہ کرتے ہیں۔
- ۲ : ۱ جب کسی جملہ پر اِن داخل ہوتا ہے تو وہ معنوی تبدیلی کے ساتھ ساتھ اعرابی تبدیلی بھی لاتا ہے۔ اور وہ تبدیلی یہ ہے کہ کسی جملہ پر اِن داخل ہونے کی وجہ سے اس کا مبتدا حالتِ نصب میں آجاتا ہے جبکہ خبر اپنی اصلی حالت یعنی حالتِ رفع میں ہی رہتی ہے۔ مثلاً ”یقیناً سبق طویل ہے“ کا ترجمہ ہوگا إِنَّ الدَّرْسَ طَوِيلٌ۔ اسی طرح ہم کہیں گے إِنَّ زَيْدًا صَالِحٌ (بے شک زید نیک ہے)۔ جس جملہ پر اِن داخل ہوتا ہے اس کے مبتدا کو اِن کا اسم کہتے ہیں اور خبر کو اِن کی خبر کہتے ہیں۔
- ۳ : ۱ کسی جملہ کو اگر سوالیہ جملہ بنانا ہو تو اس کے شروع میں اُ (کیا) یا هَلْ (کیا) کا اضافہ کرتے ہیں۔ جب کسی جملہ پر اُ یا هَلْ داخل ہوتا ہے تو وہ صرف معنوی تبدیلی لاتا ہے۔ ان کی وجہ سے جملہ میں کوئی اعرابی تبدیلی نہیں آتی۔ مثلاً اُ زَيْدٌ صَالِحٌ (کیا زید نیک ہے؟) یا هَلِ الدَّرْسُ طَوِيلٌ (کیا سبق طویل ہے؟)
- ۱۔ اُل کے ساتھ اُ کی بجائے هَلْ کا استعمال کیا جاتا ہے۔

۲۔ هَلْ کی لام پر ساکن کے بجائے زیر آنے کی وجہ کے لئے پیرا گراف ۶: ۷ دیکھیں

مشق نمبر - ۱۰

مندرجہ ذیل الفاظ کے معنی یاد کریں اور ان کے نیچے دیئے ہوئے جملوں کا ترجمہ کریں۔

نَعَمْ	ہاں۔ جی ہاں	صَادِقٌ	سچا
لَا	نہیں۔ جی نہیں	كَاذِبٌ	جھوٹا
بَلَى	کیوں نہیں	سَاعَةٌ	گھڑی
بَلْ	بلکہ	السَّاعَةُ	قیامت

اردو میں ترجمہ کریں

- ۱۔ اَزَيْدٌ عَلِيمٌ؟ ۲۔ إِنَّ زَيْدًا عَلِيمٌ
 ۳۔ مَا زَيْدٌ بِعَالِمٍ ۴۔ هَلِ الرَّجُلَانِ صَادِقَانِ؟
 ۵۔ مَا الرَّجُلَانِ صَادِقَيْنِ ۶۔ إِنَّ الرَّجُلَيْنِ صَادِقَانِ
 ۷۔ هَلِ الْمُعَلِّمُونَ صَادِقُونَ؟ ۸۔ بَلَى إِنَّ الْمُعَلِّمِينَ صَادِقُونَ

۱۰۔ لَا مَا الْمُعَلِّمَاتُ مُجْتَهِدَاتٍ

۱۲۔ نَعَمْ إِنَّ الْكَلْبَ جَالِسٌ

۹۔ هَلِ الْمُعَلِّمَاتُ مُجْتَهِدَاتٌ؟

۱۱۔ أَيْسَ الْكَلْبُ جَالِسًا؟

۱۳۔ لَا بَلِ الْكَلْبُ قَائِمٌ

عربی میں ترجمہ کریں

۲۔ جی ہاں! محمود جھوٹا ہے۔

۴۔ جی ہاں! حامد سچا نہیں ہے۔

۶۔ کیا قیامت قریب ہے؟

۸۔ کیا دونوں بڑھئی سُست ہیں؟

۱۔ کیا محمود جھوٹا ہے؟

۳۔ کیا حامد سچا نہیں ہے؟

۵۔ بلکہ حامد جھوٹا ہے۔

۷۔ جی ہاں! یقیناً قیامت قریب ہے

۹۔ جی نہیں دونوں بڑھئی سُست نہیں ہیں

۱۱۔ کیا دونوں بچیاں سچی ہیں؟

۱۳۔ کیا استانیاں بیٹھی ہیں؟

۱۵۔ استانیاں بیٹھی نہیں ہیں بلکہ استانیاں کھڑی ہیں

۱۰۔ جی ہاں! یقیناً دونوں بڑھئی سُست ہیں

۱۲۔ بے شک دونوں بچیاں سچی ہیں۔

۱۴۔ جی ہاں بے شک استانیاں بیٹھی ہیں۔

جملہ اسمیہ (حصہ چہارم)

۱۲ : ۱ گذشتہ تین اسباق میں ہم نے جملہ اسمیہ کے مختلف قواعد سمجھ لئے اور ان کی مشق کر لی۔ اب تک ہم نے جتنے جملوں کی مشق کی ہے ان میں خاص بات یہ تھی کہ

تمام جملوں میں مبتدا اور خبر دونوں مفرد تھے۔ لیکن ہمیشہ ایسا نہیں ہوتا بلکہ کبھی کبھی مبتدا اور خبر مفرد کے بجائے مرکب ناقص ہوتے ہیں۔

۱۲ : ۲ اس سلسلہ میں پہلی صورت یہ ممکن ہے کہ مبتدا مرکب ناقص ہو اور خبر مفرد ہو۔ مثلاً: **الرَّجُلُ الطَّيِّبُ** - **حَاضِرٌ** (اچھا مرد حاضر ہے) اس مثال پر غور کریں کہ

الرَّجُلُ الطَّيِّبُ مرکب توصیفی ہے اور مبتدا ہے، جب کہ خبر **حَاضِرٌ** مفرد ہے۔

۱۲ : ۳ دوسری صورت یہ ممکن ہے کہ مبتدا مفرد ہو اور خبر مرکب ناقص ہو۔ مثلاً: **رَجُلٌ طَيِّبٌ** - **مُتَلَدِّمٌ** (نیک انسان اچھا مرد ہے)۔ اس مثال میں **رَجُلٌ** مبتدا ہے اور **مُتَلَدِّمٌ** خبر ہے

جبکہ **رَجُلٌ طَيِّبٌ** مرکب توصیفی ہے۔

۱۲ : ۴ تیسری صورت یہ بھی ممکن ہے کہ مبتدا اور خبر دونوں مرکب ناقص ہوں۔ مثلاً: **الرَّجُلُ الطَّيِّبُ** - **الرَّجُلُ الطَّيِّبُ** (نیک انسان نیک انسان ہے)۔ اس مثال میں

الرَّجُلُ الطَّيِّبُ مرکب توصیفی ہے اور مبتدا ہے جبکہ **رَجُلٌ طَيِّبٌ** بھی مرکب توصیفی ہے۔

۱۲ : ۵ اب ایک بات اور بھی ذہن نشین کر لیں۔ کبھی ایسا بھی ہوتا ہے کہ مبتدا ایک سے زائد ہوتے ہیں اور ان کی جنس مختلف ہوتی ہے۔ مثلاً: ہم کہتے ہیں ”درزی اور

درزن دونوں سچے ہیں۔“ اس جملے میں سچے ہونے کی جو خبر دی جا رہی ہے وہ درزی اور درزن دونوں کے متعلق ہے۔ چنانچہ دونوں مبتدا ہیں اور ان میں سے ایک مذکر ہے

جبکہ دوسرا مؤنث ہے۔ ادھر پیرا گراف ۷: ۹ میں ہم پڑھ آئے ہیں کہ عدد اور جنس کے لحاظ سے خبر مبتدا کے تابع ہوتی ہے۔ اب سوال پیدا ہوتا ہے کہ اس جملہ کا عربی ترجمہ

کرتے وقت خبر کا ترجمہ صیغہ مذکر میں کریں یا مؤنث میں؟ ایسی صورت میں قاعدہ یہ ہے کہ مبتدا اگر ایک سے زائد ہوں اور مختلف الجنس ہوں تو خبر مذکر آئے گی۔ چنانچہ

مذکورہ بالا جملہ کا ترجمہ ہوگا: **الْخَيَّاطَةُ صَادِقَانِ** - اب نوٹ کر لیں کہ خبر **صَادِقَانِ** مذکر ہونے کے ساتھ مشنیہ کے صیغہ میں آئی ہے، اس لئے کہ مبتدا وہ ہیں۔ مبتدا

اگر دو سے زیادہ ہوتے تو پھر خبر جمع کے صیغہ میں آتی۔

مشق نمبر ۱۱ (الف)

مندرجہ ذیل الفاظ کے معنی یاد کریں اور ان کے نیچے دیئے ہوئے جملوں کا ترجمہ کریں۔

رَجِيمٌ	دھتکارا ہوا	صَلُّ	گمراہی
حَمِيمٌ	گرم جوش	فِتْنَةٌ	کسوٹی۔ آزمائش
عَبْدٌ (جِ عِبَادُ)	بندہ۔ غلام	صَدَقَةٌ	صدقہ
شَهْرٌ (جِ أَشْهُرُ)	مہینہ	كَذْبٌ / كَذِبٌ	جھوٹ
قَرِيبٌ	قریب	صِدْقٌ	سچائی
شَاةٌ	بکری	فِيلٌ	ہاتھی
قَدِيمٌ	پرانا	جَدِيدٌ	نیا
سِرَاجٌ	چراغ		

اردو میں ترجمہ کریں

- ۱۔ اَلشَّيْطَانُ عَدُوٌّ مُّبِينٌ
- ۲۔ اِنَّ الشَّيْطَانَ عَدُوٌّ مُّبِينٌ
- ۳۔ لَيْسَ الشَّيْطَانُ وَلِيًّا حَمِيمًا
- ۴۔ اَلشِّرْكَ ضَلَالٌ مُّبِينٌ
- ۵۔ اِنَّ الشِّرْكَ طُلْمٌ عَظِيمٌ
- ۶۔ مَا اللّٰهُ بِغَافِلٍ
- ۷۔ اَلْقُرْآنُ كِتَابٌ مُّنِيرٌ
- ۸۔ اِنَّ اللّٰهَ مُخِيطٌ
- ۹۔ هَلِ الْعَبْدُ الْمُؤْمِنُ خَيْرٌ
- ۱۰۔ نَعَمْ! الْعَبْدُ الْمُؤْمِنُ خَيْرٌ
- ۱۱۔ لَيْسَ الْقَتْلُ اِثْمًا صَغِيرًا
- ۱۲۔ اِنَّ الْقَتْلَ اِثْمٌ كَبِيرٌ
- ۱۳۔ اَلْفِتْنَةُ الْكَثِيرَةُ وَالْفِتْنَةُ الْقَلِيلَةُ حَاضِرَتَانِ
- ۱۴۔ لَا مَا مُحَمَّدٌ بِمُعَلِّمٍ مُّجْتَهِدٍ
- ۱۵۔ اَلصَّبْرُ الْجَمِيلُ فَوْزٌ كَبِيرٌ
- ۱۶۔ مَا الْمُعَلِّمَاتُ الْمُجْتَهِدَاتُ قَاعِدَاتٌ
- ۱۷۔ هَلِ الْمُعَلِّمَاتُ الْمُجْتَهِدَاتُ قَاعِدَاتٌ
- ۱۸۔ اِنَّ الْمُعَلِّمَاتِ الْمُجْتَهِدَاتِ قَاعِدَاتٌ
- ۱۹۔ مُحَمَّدٌ سِرَاجٌ مُّنِيرٌ

عربی میں ترجمہ کریں

- ۱۔ کیا بھلی بات صدقہ ہے؟
- ۲۔ یقیناً بھلی بات صدقہ ہے
- ۳۔ کیا فتح قریب ہے؟
- ۴۔ نہیں! فتح قریب نہیں ہے
- ۵۔ صبر جمیل چھوٹی کامیابی نہیں ہے
- ۶۔ بیشک صبر جمیل ایک بڑی کامیابی ہے
- ۷۔ کیا جھوٹ ایک چھوٹا گناہ ہے؟
- ۸۔ بیشک جھوٹ ایک کھلی گمراہی ہے
- ۹۔ جھوٹ چھوٹا گناہ نہیں ہے۔
- ۱۰۔ کیا جھوٹا دوست دشمن ہے؟
- ۱۱۔ بے شک جھوٹا دوست ایک کھلا دشمن ہے
- ۱۲۔ گرم جوش دوست ایک نعمت ہے
- ۱۳۔ کیا سچائی ایک خیر کثیر ہے؟
- ۱۴۔ یقیناً سچائی خیر کثیر ہے

- ۱۵۔ کیا قتل کوئی بڑا گناہ ہے؟
۱۷۔ کیا دونوں لڑکے حاضر ہیں؟
۱۹۔ جی نہیں! دونوں لڑکے حاضر نہیں ہیں
۲۱۔ یقیناً مخفی درز میں سچی ہیں
۲۳۔ کیا ہاتھی عظیم حیوان ہے؟
۱۶۔ بے شک شیطان دھنکارا ہوا ہے۔
۱۸۔ بے شک دونوں لڑکے حاضر ہیں
۲۰۔ کیا مخفی درز میں سچی ہیں؟
۲۲۔ سچی درز میں مخفی نہیں ہیں
۲۴۔ کیوں نہیں! یقیناً ہاتھی ایک عظیم حیوان ہے

مشق نمبر ۱۱ (ب)

اب تک جملہ اسمیہ کے جتنے قواعد آپ کو بتائے گئے ہیں ان سب کو یکجا کر کے لکھیں اور انہیں زبانی یاد کریں۔

jabir.abbas@yahoo.com

جملہ اسمیہ (ضمائر)

۱ : ۱۳ تقریباً ہر زبان میں بات کہنے کا بہتر انداز یہ ہے کہ بات کے دوران جب کسی چیز کے لئے اس کا اسم استعمال ہو جائے اور دوبارہ اس کا ذکر آئے تو پھر اسم کے بجائے اس کی ضمیر استعمال کرتے ہیں۔ مثلاً اگر دو جملے اس طرح ہوں: ”کیا بکری کوئی نیا جانور ہے؟“ جی نہیں! بلکہ بکری ایک قدیم جانور ہے۔“ اسی بات کو کہنے کا بہتر انداز یہ ہوگا۔ ”کیا بکری کوئی نیا جانور ہے؟“ جی نہیں! بلکہ وہ ایک قدیم جانور ہے۔“ آپ نے دیکھا کہ لفظ ”بکری“ کی تکرار طبیعت پر گراں گزر رہی تھی۔ اور جب دوسرے جملے میں بکری کی جگہ لفظ ”وہ“ آگیا تو بات میں روانی پیدا ہوگئی۔ اسی طرح عربی میں بھی بات میں روانی کی غرض سے ضمیروں کا استعمال ہوتا ہے۔ چنانچہ جملہ اسمیہ کے بہتر استعمال کے لئے ضروری ہے کہ ہم عربی میں استعمال ہونے والی ضمیروں کو یاد کر لیں اور ان کے استعمال کی مشق کر لیں۔

۲ : ۱۳ اب اگر ایک بات اور سمجھ لیں تو ضمیریں یاد کرنے میں بہت آسانی ہو جائے گی۔ جب کسی کے متعلق کوئی بات ہوتی ہے تو تین امکانات ہوتے ہیں۔ پہلا یہ کہ جس کے متعلق بات ہو رہی ہو وہ ”غائب“ ہو یعنی یا تو وہ غیر حاضر ہو یا اس کو غیر حاضر فرض کر کے ”غائب“ کے صیغے میں بات کی جائے۔ مذکورہ بالا پیرا گراف میں بکری اس کی مثال ہے۔ اردو میں غائب کے صیغے کے لئے زیادہ تر ”وہ“ کی ضمیر آتی ہے۔ دوسرا امکان یہ ہے کہ جس کے متعلق بات ہو رہی ہو وہ آپ کا ”مخاطب“ ہو یعنی حاضر ہو۔ اردو میں اس کے لئے اکثر آپ یا تم کی ضمیر آتی ہے۔ تیسرا امکان یہ ہے کہ ”متکلم“ خود اپنے متعلق بات کر رہا ہو۔ اردو میں اس کے لئے میں یا ہم کی ضمیر آتی ہے۔

۳ : ۱۳ اس سلسلہ میں ایک اہم بات یہ ہے کہ عربی کی ضمیروں میں نہ صرف غائب، مخاطب اور متکلم کا فرق واضح ہوتا ہے بلکہ جنس اور عدد کا فرق بھی نمایاں ہوتا ہے۔ اس کی وجہ سے عربی کے جملوں کے حقیقی مفہوم کا تعین کرنے میں آسانی ہوتی ہے۔ اب مختلف صیغوں میں استعمال ہونے والی مختلف ضمیروں کو یاد کر لیں۔ تاکہ جملوں کے ترجمے میں غلطی نہ ہو۔

ضمائر مرفوعہ منفصلہ

۱۳ : ۴	واحد	ثنیہ	جمع
مذکر	هُوَ	هُمَا	هُمْ
غائب	(وہ ایک مرد)	(وہ دو مرد)	(وہ بہت سے مرد)
مؤنث	هِيَ	هُمَا	هُنَّ
	(وہ ایک عورت)	(وہ دو عورتیں)	(وہ بہت سی عورتیں)
مذکر	أَنْتَ	أَنْتُمَا	أَنْتُمْ
مخاطب	(تو ایک مرد)	(تم دو مرد)	(تم بہت سے مرد)
مؤنث	أَنْتِ	أَنْتُمَا	أَنْتُنَّ
	(تو ایک عورت)	(تم دو عورتیں)	(تم بہت سی عورتیں)
مذکر و	أَنَا	نَحْنُ	نَحْنُ
متکلم	مؤنث	(میں ایک)	(ہم دو)
			(ہم بہت سے)

۵ : ۱۳ ان ضمیروں کے متعلق چند باتیں ذہن نشین کر لیں۔

- (i) اوّل یہ کہ ہم پیرا گراف ۴: ۵ میں پڑھ آئے ہیں کہ ضمیریں معرفہ ہوتی ہیں۔ اس لئے اکثر جملوں میں یہ مبتدا کے طور پر بھی آتی ہیں۔ مثلاً هُوَ رَجُلٌ صَالِحٌ (وہ ایک نیک مرد ہے)۔ هُنَّ نِسَاءٌ صَالِحَاتٌ (وہ نیک عورتیں ہیں)۔

- (ii) دوئم یہ کہ پیرا گراف ۲:۱۱ میں ہم نے بنی اسماء کا ذکر کیا تھا۔ اب یہ نوٹ کر لیں کہ چند ضمیریں مبنی ہیں اور چونکہ اکثر یہ مبتدا کے طور پر آتی ہیں اس لئے انہیں مرفوع یعنی حالت رفع میں فرض کر لیا گیا ہے۔ یہی وجہ ہے کہ ان کا نام ضمائر مرفوعہ ہے۔
- (iii) سوئم یہ کہ یہ ضمیریں کسی لفظ کے ساتھ ملا کر یا متصل کر کے نہیں لکھی جاتیں بلکہ ان کی لکھائی اور تلفظ علیحدہ اور مستقل ہے۔ اس لئے ان کو ضمائر منفصلہ بھی کہتے ہیں۔
- (iv) چہارم یہ کہ ضمیر ”اَنَا“ کو پڑھتے اور بولتے وقت الف کے بغیر یعنی اَن پڑھتے ہیں۔
- ۲ : ۱۳ پیرا گراف ۹:۴ میں ہم پڑھ آئے ہیں کہ خبر عموماً مکرہ ہوتی ہے۔ اب اس قاعدے کے دو استثناء سمجھ لیں کہ جب خبر معرفہ بھی آسکتی ہے۔ پہلا استثناء یہ ہے کہ خبر اگر کوئی اسم صفت نہیں ہے تو وہ معرفہ ہو سکتی ہے۔ مثلاً اَنَا يُوْسُفُ (میں یوسف ہوں) دوسرا استثناء یہ ہے کہ خبر اگر اسم صفت ہو اور کسی ضرورت کے تحت اسے معرفہ لانا مقصود ہو تو مبتدا اور خبر کے درمیان متعلقہ ضمیر فاصل لے آتے ہیں۔ جیسے اَلرَّجُلُ هُوَ الصَّالِحُ (مرد نیک ہے)۔ کبھی جملہ میں تاکید مفہوم پیدا کرنے کے لئے بھی یہ انداز اختیار کیا جاتا ہے چنانچہ مذکورہ جملہ کا یہ بھی ترجمہ ممکن ہے کہ ”مرد ہی نیک ہے“ اسی طرح سے اَلرَّجُلُ هُمُ الصَّالِحُونَ یعنی مرد نیک ہیں یا مرد ہی نیک ہیں۔

مشق نمبر ۱۲

مندرجہ ذیل الفاظ کے معنی یاد کریں اور ان کے نیچے دیئے ہوئے جملوں کا ترجمہ کریں۔

خَادِمٌ	خادم۔ نوکر	مَبْسُوطٌ	خوشدل
صَخِيمٌ	بڑی جسامت والا	جَدًّا	بہت ہی
لَكِنْ	لیکن	مَوْعِظَةٌ	وعظ۔ نصیحت
نَافِعٌ	نفع بخش		

اردو میں ترجمہ کریں

- ۱۔ اَلْحَادِمَانِ الْمَبْسُوطَانِ حَاضِرَانِ وَهُمَا مُجْتَهِدَانِ
- ۲۔ اِنَّ الْاَرْضَ وَالسَّمٰوٰتِ مَخْلُوْقَاتٌ وَهُنَّ اَيْتٌ بَيِّنَةٌ
- ۳۔ اِنَّ الشِّرْكَ ضَلَالٌ مُّبِينٌ وَهُوَ ظَلَمٌ عَظِيمٌ ۴۔ اَنْتَ اِبْرَاهِيْمُ؟
- ۵۔ مَا اَنَا اِبْرَاهِيْمُ بَلْ اَنَا مُحَمَّدٌ ۶۔ هَلْ زَيْنَبٌ مُّعَلِّمَةٌ كَسَلَانَةٌ؟
- ۷۔ لَا، مَا هِيَ مُّعَلِّمَةٌ كَسَلَانَةٌ بَلْ هِيَ مُّعَلِّمَةٌ مُّجْتَهِدَةٌ
- ۸۔ هَلِ الْاِسْلَامُ دِيْنٌ حَقٌّ؟ ۹۔ بَلَى! وَهُوَ صِرَاطٌ مُّسْتَقِيْمٌ
- ۱۰۔ اَلدَّرْسُ سَهْلٌ لِّكِنْ هُوَ طَوِيْلٌ ۱۱۔ اَلَيْسَ الْفَيْلُ حَيَوَانًا صَخِيْمًا؟
- ۱۲۔ بَلَى! هُوَ حَيَوَانٌ صَخِيْمٌ جَدًّا ۱۳۔ اَنْتُمْ خَيَّاطُونَ؟
- ۱۴۔ مَا نَحْنُ بِخَيَّاطِيْنَ بَلْ نَحْنُ مُّعَلِّمُونَ ۱۵۔ اِنَّ الْمَرْءَ تَبَيَّنَ الصَّالِحَتَيْنِ جَالِسَتَانِ
- ۱۶۔ اِنَّ الْمُعَلِّمِيْنَ وَالْمُعَلِّمَاتِ مَبْسُوطُونَ لِّكِنْ مَا هُمْ بِمُجْتَهِدِيْنَ

عربی میں ترجمہ کریں

- ۱۔ اچھی نصیحت صدقہ ہے اور وہ بہت ہی مقبول ہے
- ۲۔ سچائی اور بھلی بات شاندار کامیابیاں ہیں اور وہ خیر کثیر ہیں
- ۳۔ کیا تم لوگ کھلاڑی ہو؟
- ۴۔ ہم لوگ کھلاڑی نہیں ہیں بلکہ ہم خوشدل اساتذہ ہیں
- ۵۔ کیا زمین اور سورج دو واضح نشانیاں نہیں ہیں؟
- ۶۔ کیوں نہیں! وہ دونوں کھلی نشانیاں ہیں اور وہ مخلوقات ہیں
- ۷۔ کیا خوشدل استانیاں محنتی نہیں ہیں؟
- ۸۔ کیوں نہیں! وہ خوشدل ہیں اور وہ محنتی ہیں۔
- ۹۔ کیا شرک اور قتل گناہ کبیرہ نہیں ہیں؟
- ۱۰۔ یقیناً شرک اور قتل گناہ کبیرہ ہیں اور یہ دونوں ظلم عظیم ہیں
- ۱۱۔ کیا بکری ایک چھوٹا جانور نہیں ہے؟
- ۱۲۔ بے شک بکری ایک چھوٹا جانور ہے لیکن وہ بہت نفع بخش ہے۔
- ۱۳۔ کیا وہ استاد یوسف ہیں؟
- ۱۴۔ وہ یوسف ہے لیکن وہ استاد نہیں ہے۔
- ۱۵۔ دو نیک استانیاں کھڑی ہیں یا بیٹھی ہیں؟
- ۱۶۔ وہ کھڑی نہیں ہیں بلکہ بیٹھی ہیں۔

jabir.abbas@yahoo.com

مُرکبِ اضافی (حصہ اول)

- ۱۴ : ۱ دو اسموں کا ایسا مرکب جس میں ایک اسم کو دوسرے اسم کی طرف نسبت دی گئی ہو مرکبِ اضافی کہلاتا ہے جیسے اردو میں ہم کہتے ہیں ”لڑکے کی کتاب“ اس میں کتاب لڑکے کی طرف نسبت دی گئی ہے۔ جو یہاں ملکیت ظاہر کر رہی ہے۔ اس لئے یہ مرکبِ اضافی ہے۔
- ۱۴ : ۲ جس اسم کو کسی کی طرف نسبت دی جاتی ہے اسے ”مضاف“ کہتے ہیں۔ مذکورہ بالا مثال میں کتاب کو نسبت دی گئی ہے۔ اس لئے یہاں کتاب مضاف ہے اور جس اسم کی طرف کوئی نسبت دی جاتی ہے اسے ”مضاف الیہ“ کہتے ہیں۔ مذکورہ مثال میں لڑکے کی طرف نسبت دی گئی ہے۔ اس لئے یہاں لڑکا مضاف الیہ ہے۔
- ۱۴ : ۳ عربی میں مضاف پہلے آتا ہے اور مضاف الیہ بعد میں آتا ہے۔ جبکہ اردو میں اس کے برعکس ہوتا ہے۔ جس کا ترجمہ میں خیال کرنا پڑتا ہے۔ مذکورہ مثال پر غور کریں۔ ”لڑکے کی کتاب“۔ اس میں لڑکا جو مضاف الیہ ہے پہلے آیا ہے اور کتاب جو مضاف ہے بعد میں آئی ہے۔ اب چونکہ عربی میں مضاف پہلے آتا ہے اس لئے ترجمہ کرتے وقت پہلے کتاب کا ترجمہ ہوگا مضاف ہے اور لڑکے کا ترجمہ بعد میں ہوگا مضاف الیہ ہے۔ چنانچہ ترجمہ ہوگا کِتَابُ الْوَلَدِ۔
- ۱۴ : ۴ گذشتہ اسباق میں ہم پڑھ آئے ہیں کہ اسم اگر نکرہ ہو تو اکثر اس پر تنوین آتی ہے جیسے کِتَابٌ۔ اور جب اس پر لام تعریف داخل ہوتا ہے تو تنوین ختم ہو جاتی ہے جیسے الْکِتَابُ۔ اب ذرا مذکورہ مثال میں لفظ ”کِتَابٌ“ پر غور کریں، نہ تو اس پر لام تعریف ہے اور نہ ہی تنوین ہے۔ بس یہی خصوصیت مضاف کی ایک آسان سی پہچان ہے اور مرکبِ اضافی کا پہلا قاعدہ یہی ہے کہ مضاف پر نہ تو کبھی لام تعریف آسکتا ہے اور نہ ہی کبھی تنوین آسکتی ہے۔
- ۱۴ : ۵ مرکبِ اضافی کا دوسرا قاعدہ یہ ہے کہ مضاف الیہ ہمیشہ حالتِ جر میں ہوتا ہے۔ مذکورہ مثال کِتَابُ الْوَلَدِ میں دیکھیں الْوَلَدِ حالتِ جر میں ہے جس کا ترجمہ تھا ”لڑکے کی کتاب“۔ یہی اگر کِتَابُ وَلَدٍ ہوتا تو ترجمہ ہوتا ”کسی لڑکے کی کتاب“۔ مرکبِ اضافی کے کچھ اور بھی قواعد ہیں جن کا ہم مرحلہ وار مطالعہ کریں گے۔ لیکن آگے بڑھنے سے پہلے مناسب ہے کہ پہلے ہم ان دو قواعد کی مشق کر لیں۔

مشق نمبر ۱۳

مندرجہ ذیل الفاظ کے معنی یاد کریں اور ان کے نیچے دیئے ہوئے جملوں کا ترجمہ کریں:

نوٹ: آنے والی تمام مشقوں میں خط کشیدہ جملے قرآن حکیم سے لئے گئے ہیں، اور جن جملوں کے آخر میں علامت (ح) درج ہے ان کا انتخاب احادیث سے کیا گیا ہے۔

کِبْنٌ	دودھ	مَخَافَةٌ	خوف
فَرِيضَةٌ	فرض	إِطَاعَةٌ	اطاعت
بَقْرٌ	گائے		

اردو میں ترجمہ کریں

- ۱۔ کِتَابُ اللَّهِ
- ۲۔ نِعْمَةُ اللَّهِ
- ۳۔ طَلَبُ الْعِلْمِ
- ۴۔ لَحْمُ شَاةٍ
- ۵۔ کِبْنُ بَقَرٍ
- ۶۔ طَلَبُ الْعِلْمِ فَرِيضَةٌ (ح)
- ۷۔ کِبْنُ الْبَقَرِ وَلَحْمُ الشَّاةِ طَبِيَّانِ
- ۸۔ عَالِمُ الْغَيْبِ وَالشَّهَادَةِ
- ۹۔ رَسُولُ اللَّهِ
- ۱۰۔ رَبُّ الْمَشْرِقَيْنِ وَرَبُّ الْمَغْرِبَيْنِ

عربی میں ترجمہ کریں

- ۱۔ اللہ کا خوف
- ۲۔ اللہ کا عذاب
- ۳۔ ہاتھی کا سر
- ۴۔ کسی ہاتھی کا سر
- ۵۔ ایک کتاب کا سبق
- ۶۔ اللہ کا خوف نعمت ہے

- ۷۔ اللہ کا عذاب شدید ہے
۸۔ بے شک اللہ مشرقوں اور مغربوں کا رب ہے
۹۔ کسی مومن کی دُعا مقبول ہے
۱۰۔ رسول کی اطاعت اور والدین کی اطاعت

مُرکَّب اضافی (حصہ دوم)

۱: ۱۵ اب تک ہم نے کچھ سادہ مرکب اضافی کی مشق کر لی ہے۔ لیکن تمام مرکب اضافی اتنے سادہ نہیں ہوتے ہیں بلکہ بعض میں ایک سے زیادہ مضاف اور مضاف الیہ آتے ہیں۔ مثلاً اس جملہ پر غور کریں ”وزیر کے مکان کا دروازہ“۔ اس میں دروازہ مضاف ہے جس کا مضاف الیہ مکان ہے لیکن مکان خود بھی مضاف ہے جس کا مضاف الیہ وزیر ہے۔ اب اس کا ترجمہ کرتے وقت یہ بات ذہن میں رکھیں کہ مرکب توصیفی کی طرح مرکب اضافی کا بھی الٹا ترجمہ کرنا ہوتا ہے۔ اس لئے سب سے آخری لفظ ”دروازہ“ کا سب سے پہلے ترجمہ کرنا ہے اور یہ چونکہ مضاف ہے اس لئے اس پر نہ تو لام تعریف آسکتا ہے اور نہ ہی تنوین آسکتی ہے۔ چنانچہ اس کا ترجمہ ہوگا ”بَسَابُ“ اس کے بعد درمیانی لفظ ”مکان“ کا ترجمہ کرنا ہے۔ یہ بَسَابُ کا مضاف الیہ ہے اس لئے حالتِ جر میں ہوگا۔ لیکن ساتھ ہی یہ وزیر کا مضاف بھی ہے اس لئے اس پر نہ تو لام تعریف داخل ہو سکتا ہے اور نہ ہی تنوین آسکتی ہے۔ چنانچہ اس کا ترجمہ ہوگا ”بَيْتُ الْوَزِيرِ“۔

۲: ۱۵ پیرا گراف ۲: ۹ میں ہم پڑھ آئے ہیں کہ غیر منصرف اسماء حالتِ جر میں زیر قبول نہیں کرتے اس قاعدے کا پہلا استثناء ہم نے پیرا گراف ۵: ۶ میں پڑھا کہ غیر منصرف اسم جب معرّف بِاللّٰم ہو تو حالتِ جر میں زیر قبول کرتا ہے۔ اب دوسرا استثناء بھی سمجھ لیں، کوئی غیر منصرف اسم اگر مضاف ہو تو حالتِ جر میں زیر قبول کرتا ہے۔ جیسے ”ابْوَابُ مَسَاجِدِ اللّٰهِ“ (اللہ کی مسجدوں کے دروازے)۔ اب دیکھیں مَسَاجِدُ غیر منصرف ہے۔ اس مثال میں وہ لفظ اللہ کا مضاف ہے اس لئے اس پر لام تعریف نہیں آسکتا اور ابواب کا مضاف الیہ ہونے کی وجہ سے اس نے زیر قبول کی۔

مشق نمبر ۱۴

مندرجہ ذیل الفاظ کے معنی یاد کریں اور ان کے نیچے دیئے ہوئے مرکبات اور جملوں کا ترجمہ کریں۔

حِکْمَةٌ	دَانائی	صَيِّدٌ	شکار
بَرٌّ	خَشَعِي	بَحْرٌ	سمندر
مِرْأَةٌ	آئینہ	ظِلٌّ	سایہ
سَوْطٌ	کوڑا	ظَالِمٌ	ظالم
ضَوْءٌ	روشنی	طَعَامٌ	کھانا
زَهْرٌ	کوئی پھول	وَرْدٌ	گلاب
مَلِكٌ	مالک	يَوْمُ الدِّينِ	بدلے کا دن
حُبٌّ	محبت	طَيِّبٌ	پاک
جَزَاءٌ	جزا۔ بدلہ	حَرْثٌ	کھیتی

اردو میں ترجمہ کریں

- ۱۔ بَابُ بَيْتِ عَلَامِ الْوَزِيرِ
۲۔ طَالِبَاتُ مَدْرَسَةِ الْبَلَدِ
۳۔ لَحْمُ صَيِّدِ الْبَرِّ
۴۔ حَجَّ بَيْتِ اللّٰهِ
۵۔ رَأْسُ الْحِكْمَةِ مَخَافَةُ اللّٰهِ (ح)
۶۔ مُعَلِّمَاتُ مَدْرَسَةِ الْبَلَدِ نِسَاءُ مُسْلِمَاتٍ
۷۔ الْمُسْلِمُ مِرْأَةُ الْمُسْلِمِ (ح)
۸۔ إِنَّ السُّلْطَانَ الْعَادِلَ ظِلُّ اللّٰهِ (ح)

۹۔ نَصْرُ اللَّهِ قَرِيبٌ

۱۰۔ طَعَامُ فَقَرَاءِ الْمَسَاجِدِ طَيِّبٌ

عربی میں ترجمہ کریں

- ۱۔ اللہ کے عذاب کا کوڑا
- ۲۔ اللہ کے دوستوں کی دُعا
- ۳۔ اللہ کے رسول کی دُعا
- ۴۔ ایک سمندر کے شکار کا گوشت
- ۵۔ اللہ کے رسول کی بیٹی کی دُعا
- ۶۔ دوزخ کے عذاب کا خوف
- ۷۔ ظالم بادشاہ اللہ کے عذاب کا کوڑا ہے
- ۸۔ لڑکے کا نام محمود ہے
- ۹۔ زمین اور آسمانوں کا نور
- ۱۰۔ پھول کی خوشبو اور گلاب کی خوشبو دونوں اچھی ہیں
- ۱۱۔ اللہ زمین اور آسمانوں کے غیب کا عالم ہے
- ۱۲۔ اللہ بدلے کے دن کا مالک ہے
- ۱۳۔ رسول کی اطاعت اللہ کی اطاعت ہے
- ۱۴۔ اللہ کے بندوں کی نصیحت صدقہ ہے
- ۱۵۔ اللہ کی مسجدوں کے علماء نیک ہیں
- ۱۶۔ خواہشات کی محبت گمراہی ہے
- ۱۷۔ مومن کا دل اللہ کا گھر ہے
- ۱۸۔ اولاد اور مال کی محبت آزمائش ہیں
- ۱۹۔ مدرسہ کے استاد کی نصیحت ایک اچھی نصیحت ہے
- ۲۰۔ احسان کا بدلہ احسان ہے
- ۲۱۔ اچھی نصیحت آخرت کی کھیتی ہے

مرکب اضافی (حصہ سوم)

۱۶ : ۱ یہ بات ہم پڑھ چکے ہیں کہ مضاف پر توین اور لام تعریف نہیں آسکتے۔ اس کی وجہ سے ایک مسئلہ یہ پیدا ہوتا ہے کہ کسی مضاف کے کمرہ یا معرفہ ہونے کی پہچان کس طرح ہو۔ اس کا قاعدہ یہ ہے کہ کوئی اسم جب کسی معرفہ کی طرف مضاف ہو تو اسے معرفہ مانتے ہیں۔ مثلاً غلامُ الرَّجُلِ (مرد کا غلام)، یہاں غلامُ مضاف ہے اَلرَّجُلِ کی طرف جو کہ معرفہ ہے۔ اس لئے اس مثال میں غلامُ معرفہ مانا جائے گا۔ اب دوسری مثال دیکھئے۔ غلامُ رَجُلٍ یہاں غلامُ مضاف ہے رَجُلِ کی طرف جو کہ کمرہ ہے۔ اس لئے اس مثال میں غلامُ کمرہ مانا جائے گا۔

۱۶ : ۲ مرکب اضافی کا ایک قاعدہ یہ بھی ہے کہ مضاف اور مضاف الیہ کے درمیان میں کوئی لفظ نہیں آتا۔ اس کی وجہ سے ایک مسئلہ اُس وقت پیدا ہوتا ہے جب مرکب اضافی میں مضاف کی صفت بھی آرہی ہو مثلاً ”مرد کا نیک غلام“۔ اب اگر اس کا ترجمہ ہم اس طرح کریں کہ غلامُ الصَّالِحِ الرَّجُلِ تو قاعدہ ٹوٹ جاتا ہے۔ اس لئے کہ مضاف غلامُ اور مضاف الیہ اَلرَّجُلِ کے درمیان صفت آگئی اس لئے یہ ترجمہ غلط ہے۔ چنانچہ قاعدے کو قائم رکھنے کے لئے طریقہ یہ ہے کہ مضاف کی صفت مرکب اضافی کے بعد لائی جائے۔ اس لئے اس کا صحیح ترجمہ ہوگا۔ غلامُ الرَّجُلِ الصَّالِحِ۔

۱۶ : ۳ ایسی مثالوں کے ترجمہ کا ایک آسان طریقہ یہ ہے کہ صفت یعنی ”نیک“ کو نظر انداز کر کے پہلے صرف مرکب اضافی یعنی ”مرد کا غلام“ کا ترجمہ کر لیں غلامُ الرَّجُلِ۔ اب اس کے آگے صفت لگائیں جو چاروں پہلوؤں سے غلامُ کے مطابق ہونی چاہیئے۔ اب نوٹ کریں کہ یہاں غلامُ مضاف ہے اَلرَّجُلِ کی طرف جو معرفہ ہے اس لئے غلامُ کو معرفہ مانا جائے گا۔ چنانچہ اس کی صفت صَالِحِ نہیں بلکہ اَلصَّالِحِ آئے گی۔

۱۶ : ۴ دوسرا مکان یہ ہے کہ صفت مضاف الیہ کی آرہی ہو جیسے ”نیک مرد کا غلام“۔ اس صورت میں بھی صفت مضاف الیہ یعنی اَلرَّجُلِ کے بعد آئے گی اور چاروں پہلوؤں سے اَلرَّجُلِ کا اتباع کرے گی۔ چنانچہ اب ترجمہ ہوگا غلامُ الرَّجُلِ الصَّالِحِ۔ دونوں مثالوں کے فرق کو خوب اچھی طرح ذہن نشین کر لیجئے۔ دیکھئے پہلی مثال میں الصَّالِحِ کی رفع بتا رہی ہے کہ یہ غلامُ صفت ہے اور دوسری مثال میں اَلصَّالِحِ کی جر بتا رہی ہے کہ یہ اَلرَّجُلِ کی صفت ہے۔

۱۶ : ۵ تیسرا مکان یہ ہے کہ مضاف اور مضاف الیہ دونوں کی صفت آرہی ہو جیسے ”نیک مرد کا نیک غلام“۔ ایسی صورت میں دونوں صفتیں مضاف الیہ یعنی اَلرَّجُلِ کے

بعد آئیں گی۔ پہلے مضاف الیہ کی صفت لائی جائے گی۔ چنانچہ اب ترجمہ ہوگا ”غُلَامُ الرَّجُلِ الصَّالِحِ الصَّالِحُ“۔ آئیے اب اس قاعدے کی کچھ مشق کر لیں۔

مشق نمبر-۱۵

مندرجہ ذیل الفاظ کے معنی یاد کریں اور ان کے نیچے دیئے ہوئے مرکبات اور جملوں کا ترجمہ کریں۔

جَبِيْدٌ	عمدہ	نَظِيْفٌ	صاف۔ ستھرا
أَحْمَرٌ	سرخ	مُوقَدَّةٌ	بھڑکائی ہوئی
حَارَةٌ	محلہ	تِلْمِيْذٌ (ج تَلَامِيْذَةٌ)	شاگرد
نَفِيْسٌ	پاکیزہ	مَشْهُوْرٌ	مشہور
لَوْنٌ	رنگ		
مَشْغُوْلٌ	مصرف۔ مشغول		

اردو میں ترجمہ کریں

- ۱۔ وَلَدُ الْمُعَلِّمَةِ الصَّالِحِ
- ۲۔ وَلَدُ الْمُعَلِّمَةِ الصَّالِحَةِ
- ۳۔ وَلَدُ الْمُعَلِّمَةِ صَالِحٍ
- ۴۔ مُعَلِّمَةُ الْوَلَدِ صَالِحَةٍ
- ۵۔ غُلَامُ زَيْدٍ زَعْلَانٌ
- ۶۔ غُلَامُ زَيْدٍ نَزْعَانٌ
- ۷۔ غُلَامُ زَيْدٍ نَزْعَانٍ
- ۸۔ نَجَارُ الْحَارَةِ الصَّادِقُ
- ۹۔ طَيْبُ الطَّعَامِ الطَّرِيِّ الْجَبِيْدُ
- ۱۰۔ لَوْنُ الْوَرْدِ أَحْمَرُ
- ۱۱۔ لَوْنُ الْوَرْدِ أَحْمَرُ
- ۱۲۔ لَوْنُ الْوَرْدِ أَحْمَرُ

عربی میں ترجمہ کریں

- ۱۔ استاد کا نیک شاگرد
- ۲۔ محنتی استاد کی شاگردہ
- ۳۔ محنتی استاد کا شاگرد نیک ہے
- ۴۔ محنتی استانی کا نیک شاگرد
- ۵۔ عذاب کا شدید کوڑا
- ۶۔ اللہ کی بھڑکائی ہوئی آگ
- ۷۔ دوزخ کا عذاب دردناک ہے
- ۸۔ نیک مومن کا مطمئن دل
- ۹۔ نیک مومنوں کے دل مطمئن ہیں
- ۱۰۔ صاف ستھرے محلے کا محنتی نانوائی
- ۱۱۔ سرخ پھول کی عمدہ خوشبو
- ۱۲۔ گائے کا عمدہ گوشت
- ۱۳۔ بڑی بکری کا گوشت
- ۱۴۔ اللہ کی عظیم نعمت
- ۱۵۔ عظیم اللہ کی نعمت
- ۱۶۔ اللہ کی رحمت عظیم ہے

مرکب اضافی (حصہ چہارم)

۱: ۱۔ تشبیہ کے صیغوں یعنی -ان اور -ین اور جمع مذکر سالم کے صیغوں یعنی -ون اور -ین کے آخر میں جو نون آتے ہیں انہیں نون اعرابی کہتے ہیں۔ مرکب اضافی کا چوتھا قاعدہ یہ ہے کہ جب کوئی اسم مذکورہ بالا صیغوں میں مضاف بن کر آتا ہے تو اس کا نون اعرابی گر جاتا ہے۔ مثلاً ہم کہتے ہیں ”مکان کے دونوں دروازے صاف ستھرے ہیں“۔ اس کا ترجمہ اس طرح ہونا چاہئے تھا ”بَابَانِ الْبَيْتِ نَظِيْفَانِ“، لیکن مذکورہ قاعدے کے تحت بابان کا نون اعرابی گر جائے گا۔ اس لئے ترجمہ ہوگا ”بَابَا الْبَيْتِ نَظِيْفَانِ“۔ اسی طرح ”بے شک مکان کے دونوں دروازے صاف ہیں“ کا ترجمہ ہونا چاہئے تھا ”اِنَّ بَابَيْنِ الْبَيْتِ نَظِيْفَانِ“ لیکن بابین کا نون اعرابی گرنے کی وجہ سے یہ

ہوگا اِنَّ بَابِي النَّبِيِّ نَظِيْفَانِ -

۲ : ۱۷ اب ہم جمع مذکر سالم کی مثال پر اس قاعدہ کا اطلاق کر کے دیکھتے ہیں۔ مثلاً ہم کہتے ہیں ”مسجدوں کے مسلمان سچے ہیں۔“ اس کا ترجمہ ہونا چاہئے تھا ”مُسْلِمُوْنَ الْمَسَاجِدِ صَادِقُوْنَ لیکن مُسْلِمُوْنَ کا نون اعرابی گرنے سے یہ ہوگا مُسْلِمُوا الْمَسَاجِدِ صَادِقُوْنَ۔ اسی طرح اِنَّ مُسْلِمِيْنَ الْمَسَاجِدِ صَادِقُوْنَ کے بجائے اِنَّ مُسْلِمِي الْمَسَاجِدِ صَادِقُوْنَ ہوگا۔ اب ہم اس قاعدے کی بھی کچھ مشق کر لیتے ہیں۔

مشق نمبر-۱۶ (الف)

مندرجہ ذیل الفاظ کے معنی یاد کریں اور ان کے نیچے دیئے ہوئے مرکبات اور جملوں کا ترجمہ کریں:

بَوَّابٌ	دربان	وَسِخٌ	میلہ
جَبَلٌ	پہاڑ	جُنْدٌ	(ج جُنُودٌ) لشکر
رُمَحٌ	نیزا	جَرِيٌّ	بہادر
وَجْهٌ	چہرہ	بَاسِرٌ	خوف سے بگڑا ہوا

عِنْدَ (یہ ہمیشہ مضاف آتا ہے) پاس

اردو میں ترجمہ کریں

- ۱۔ هُمَا بَوَّابَانِ صَالِحَانِ
- ۲۔ هُمَا بَوَّابَا الْقَصْرِ
- ۳۔ أَبَوَّابَا الْقَصْرِ صَالِحَانِ؟
- ۴۔ إِنَّ بَوَّابِي الْقَصْرِ صَالِحَانِ
- ۵۔ يَدَانِ نَظِيْفَتَانِ وَرَجُلَانِ وَسِخَتَانِ
- ۶۔ يَدَا طِفْلَةٍ زَيْدٍ وَسِخَتَانِ
- ۷۔ رَجُلَا طِفْلِ الْمُعَلِّمَةِ الصَّغِيرِ نَظِيْفَتَانِ
- ۸۔ رُوُوسُ الْجِبَالِ الْجَمِيلَةِ
- ۹۔ أَمْعَلِمُوا الْمُدْرَسَةَ مُجْتَهِدُونَ؟
- ۱۰۔ إِنَّ مُعَلِّمِي الْمُدْرَسَةِ مُجْتَهِدُونَ

عربی میں ترجمہ کریں

- ۱۔ وہ دونوں بہادر لشکر ہیں
- ۲۔ وہ دونوں بادشاہوں کے لشکر بہادر ہیں
- ۳۔ دونوں لشکروں کے طویل نیزے
- ۴۔ کچھ بگڑے ہوئے چہرے
- ۵۔ کیا دونوں کے چہرے بگڑے ہوئے ہیں؟
- ۶۔ بے شک دونوں مردوں کے چہرے بگڑے ہوئے ہیں
- ۷۔ کیا زید کی دونوں کتابیں مشکل ہیں؟
- ۸۔ بے شک زید کی دونوں کتابیں مشکل ہیں
- ۹۔ زید کی مشکل کتابیں (جمع) محمود کے پاس ہیں
- ۱۰۔ وہ (جمع) نیک مومن ہیں
- ۱۱۔ محلہ کے مومن (جمع) نیک ہیں
- ۱۲۔ یقیناً محلہ کے مومن (جمع) نیک ہیں
- ۱۳۔ کیا محلہ کے مومن (جمع) نیک ہیں
- ۱۴۔ بے شک شہر کے مدرسہ کی استانیات نیک ہیں
- ۱۵۔ وہ (جمع) مدرسہ کی استانیات ہیں
- ۱۶۔ کیا مدرسہ کے اساتذہ تھکے ہوئے ہیں؟
- ۱۷۔ وہ مدرسہ کے اساتذہ ہیں
- ۱۸۔ جی نہیں! بلکہ وہ سُست ہیں
- ۱۹۔ جی نہیں! بلکہ وہ سُست ہیں

۲۰۔ چھوٹی بکری کا گوشت اور گائے کا تازہ دودھ بہت ہی عمدہ ہیں

۲۱۔ حامد اور محمود خوشدل لڑکے ہیں اور وہ عالم زید کے شاگرد ہیں

۲۲۔ فاطمہ اور زینب محنتی شاگرد ہیں اور نیک استانی کی بیٹیاں ہیں

۲۳۔ زید کے خوشدل غلام (جمع) بہت محنتی ہیں

۲۴۔ محلے کے خوش دل درزی (جمع) بہت نیک ہیں

۲۵۔ صاف ستھرے محلے کے دونوں نانوائی مشغول ہیں اور وہ دونوں بہت سچے ہیں۔

مشق نمبر-۱۶ (ب)

اب تک مرکب اضافی کے جتنے قواعد آپ کو بتائے گئے ہیں ان سب کو یکجا کر کے لکھیں اور انہیں زبانی یاد کریں۔

مُرکب اضافی (حصہ پنجم)

۱۸ : ۱ سبق نمبر ۱۳، جملہ اسمیہ (خضائر) میں ہم نے ضمیروں کے استعمال کی ضرورت اور افادیت کو سمجھنے کے ساتھ ان کا استعمال بھی سمجھ لیا تھا۔ اب ان سے کچھ مختلف ضمیروں کا استعمال ہم نے اس سبق میں سیکھا ہے۔ اس کے لئے اس جملہ پر غور کریں ”وزیر کا مکان اور وزیر کا باغ“۔ اس جملہ میں اسم ”وزیر“ کی تکرار بُری لگتی ہے، اس لئے اس بات کی ادائیگی کا بہتر انداز یہ ہے ”وزیر کا مکان اور اس کا باغ“۔ اسی طرح ہم کہتے ہیں ”بچی کی استانی اور اس کا اسکول“۔ عربی میں ایسے مقامات پر جو ضمیر استعمال ہوتی ہیں ان میں بھی غائب، مخاطب اور متکلم کے علاوہ جنس اور عدد کے تمام صیغوں کا فرق نسبتاً زیادہ واضح ہے۔ اب ان ضمیروں کو یاد کر لیں۔

۱۸ : ۲

ماثر مجرورہ متصلہ

واحد	ثنیہ	جمع
مذکر	هُمَا	هُمْ
غائب	ان (ایک مرد) کا	ان (سب مردوں) کا
مؤنث	هَا	هُنَّ
اس (ایک عورت) کا	ان (دو عورتوں) کا	ان (سب عورتوں) کا
مذکر	كُ	كُم
مخاطب	تیرا (ایک مرد)	تم سب (مردوں) کا
مؤنث	كِ	كُنَّ
تیرا (ایک عورت)	تم دونوں (عورتوں) کا	تم (سب عورتوں) کا
متکلم	مذکر و مؤنث	ی
میرا	ہمارا	ہمارا

۱۸ : ۳ ان ضمیروں کا استعمال سمجھنے کے لئے اوپر دی گئی مثالوں کا ترجمہ کریں۔ پہلے جملہ کا ترجمہ ہوگا یُسْتَانُهُ الْوَزِيرُ وَبُسْتَانُهُ۔ اور دوسرے جملہ کا ترجمہ ہوگا مَعْلَمَةُ الطِّفْلِ وَمَدْرَسَتُهَا۔ اب ان مثالوں پر ایک مرتبہ پھر غور کریں۔ دیکھیں بُسْتَانُهُ (اس کا باغ) اصل میں تھا ”وزیر کا باغ“۔ اس سے معلوم ہوا کہ یہاں ہ کی ضمیر وزیر کے لئے آئی ہے جو اس جملہ میں مضاف الیہ ہے۔ اسی طرح مَدْرَسَتُهَا (اس کا مدرسہ) اصل میں تھا ”بچی کا مدرسہ“۔ چنانچہ یہاں ہ کی ضمیر بچی کے لئے آئی ہے اور وہ بھی

مضاف الیہ ہے۔ اس طرح معلوم ہوا کہ یہ ضمیریں زیادہ تر مضاف الیہ بن کر آتی ہیں اور مضاف الیہ چونکہ ہمیشہ حالتِ جر میں ہوتا ہے اس لئے ان ضمائر کو حالتِ جر میں فرض کر لیا گیا ہے۔ یہی وجہ ہے کہ ان کا نام ضمائر مجرورہ ہے۔

۱۸ : ۴ دوسری بات یہ سمجھ لیں کہ یہ ضمیریں زیادہ تر اپنے مضاف کے ساتھ ملا کر لکھی جاتی ہیں۔ جیسے رَبُّكَ (اس کا رب) رَبُّكَ (تیرا رب)، رَبِّی (میرا رب)، رَبَّنَا (ہمارا رب) وغیرہ۔ یہی وجہ ہے کہ ان کا نام ضمائر متصلہ بھی ہے۔

۱۸ : ۵ ایک بات اور ذہن نشین کر لیں۔ اَب (باپ)، اَخ (بھائی)، فَسَم (منہ)، ذُو (والا۔ صاحب) یہ الفاظ جب مضاف بن کر آتے ہیں تو مختلف اعرابی حالتوں میں ان کی صورتیں مندرجہ ذیل ہوں گی:

رفع	نصب	جر
اَبُو	اَبَا	اَبِیْ
اَخُو	اَخَا	اَخِیْ
فُو	فَا	فِیْ
ذُو	ذَا	ذِیْ

مثلاً اَبُوہُ عَلِیْم (اس کا باپ عالم ہے)۔ اِنَّ اَبَاہُ عَلِیْم (بیشک اس کا باپ عالم ہے)، كِتَابُ اَخِیْكَ جَدِیْد (تیرے بھائی کی کتاب نئی ہے)۔ اس ضمن میں دو باتیں اور یاد کر لیں۔ اوّل یہ کہ یہ الفاظ اگر واحد متکلم کی ضمیر یعنی ”ی“ کی طرف مضاف ہوں تو تینوں اعرابی حالت میں ان کی ایک ہی صورت ہوتی ہے یعنی اَبِیْ (میرا باپ)۔ اَخِیْ (میرا بھائی)۔ فَسَمِیْ (میرا منہ)۔ اسی لئے کہتے ہیں کہ یائے متکلم اپنے مضاف کی رفع، نصب کھا جاتی ہے۔ دوم یہ کہ لفظ ذُو ضمیر کی طرف مضاف نہیں ہوتا بلکہ اسم ظاہر کی طرف ہوتا ہے۔ مثلاً ذُو مَالٍ (صاحب مال)۔ مال والا ذَا مَالٍ۔ ذِی مَالٍ۔

۱۸ : ۶ کسی مرکب اضافی پر جب حرفِ نداد داخل ہوتا ہے تو وہ معنوی تبدیلی کے ساتھ اعرابی تبدیلی بھی لاتا ہے۔ اس بات کو سمجھنے کے لئے مناسب ہے کہ پہلے ہم حرفِ نداد اور منادئ کے متعلق چند باتیں سمجھ لیں۔ ہر زبان میں کسی کو پکارنے کے لئے کچھ الفاظ مخصوص ہوتے ہیں۔ انہیں حرفِ ندا کہتے ہیں اور جس کو پکارا جائے اسے منادئ کہتے ہیں۔ جیسے اردو میں ہم کہتے ہیں ”اے بھائی“، ”اے لڑکے“، اس میں ”اے“ حرفِ ندا ہے جبکہ ”بھائی“ اور ”لڑکے“ منادئ ہیں۔ عربی میں زیادہ تر ”یا“ حرفِ ندا کے لئے استعمال ہوتا ہے اور منادئ کی مختلف قسمیں ہیں جن کے اپنے قواعد ہیں۔ اس وقت ہم اپنی بات کو منادئ کی تین قسموں تک محدود رکھیں گے۔

۱۸ : ۷ ایک صورت یہ ہے کہ منادئ مفرد لفظ ہو جیسے زَيْدٌ یَا زَيْدٌ۔ اس پر جب حرفِ نداد داخل ہوتا ہے تو اسے حالتِ رفع میں ہی رکھتا ہے لیکن تنوین ختم کر دیتا ہے۔ چنانچہ یہ ہو جائے گا یَا زَيْدٌ (اے زید)، یَا زَجْلٌ (اے مرد)۔

۱۸ : ۸ دوسری صورت یہ ہے کہ منادئ معرف باللام ہو جیسے اَلرَّجُلُ یَا اَلطِّفْلُ ان پر جب حرفِ نداد داخل ہوتا ہے تو مندر کے ساتھ اِیَّہَا اور مؤنث کے ساتھ اِیَّہَا کا اضافہ کیا جاتا ہے۔ جیسے یَا اِیَّہَا الرَّجُلُ (اے مرد)، یَا اِیَّہَا الطِّفْلُ (اے بچی)۔

۱۸ : ۹ تیسری صورت یہ ہے کہ منادئ مرکب اضافی ہو۔ جیسے عَبْدُ اللّٰہِ، عَبْدُ الرَّحْمٰنِ۔ ان پر جب حرفِ نداد داخل ہوتا ہے تو مضاف کو نصب دیتا ہے۔ جیسے یَا عَبْدُ اللّٰہِ، یَا عَبْدُ الرَّحْمٰنِ۔ بعض اوقات حرفِ ندا ”یا“ کے بغیر صرف عَبْدُ الرَّحْمٰنِ آتا ہے تب بھی اسے منادئ مانا جاتا ہے۔ یہ اسلوب اردو میں بھی موجود ہے۔ اکثر ہم لفظ ”اے“ کے بغیر صرف ”عبد الرَّحْمٰنِ۔ ن۔ ن“ کو ذرا کھینچ کر بولتے ہیں تو سننے والے سمجھ جاتے ہیں کہ اسے پکارا گیا ہے۔ اسی طرح عربی میں یا کے بغیر عَبْدُ الرَّحْمٰنِ نصب کے ساتھ ہوتا ہے تو اسے منادئ سمجھا جاتا ہے۔ اسی لئے رَبَّنَا کا ترجمہ ہے ”اے ہمارے رب“۔

مشق نمبر-۱۷

مندرجہ ذیل الفاظ کے معنی یاد کریں اور ان کے نیچے دیئے ہوئے جملوں کا ترجمہ کریں۔

سَيِّدٌ	سردار۔ آقا	مُسْرِفٌ	فضول خرچ
خَصْمٌ / خَصِمٌ	جھگڑالو	فَوْقُ (ہمیشہ مضاف آتا)	اوپر
		(ہے)	
قَاهِرٌ	زبردست	تَحْتَ (مضاف آتا ہے)	نیچے
هُدًى	ہدایت	مَا (استفہامیہ)	کیا؟
لِسَانٌ	زبان	نُسْكُ	عبادت۔ قربانی
مِنْصَدَّةٌ	میز	أُمَّ	ماں

اردو میں ترجمہ کریں

- ۱۔ يَا أَيُّهَا الرَّجُلُ! مَا اسْمُكَ؟
- ۲۔ يَا سَيِّدِي! اِسْمِي عَبْدُ اللَّهِ
- ۳۔ يَا عَبْدَ اللَّهِ! هَلْ أَنْتَ خَيَّاطٌ أَوْ نَجَّارٌ؟
- ۴۔ مَا أَنَا خَيَّاطٌ أَوْ نَجَّارٌ يَا سَيِّدِي لَبَّيْ أَنَا بَوَّابٌ
- ۵۔ يَا أَسْتَاذُ! دُرُوسُ كِتَابِ الْعَرَبِيِّ سَهْلَةٌ جِدًّا
- ۶۔ قَالَ رَسُولُ اللَّهِ ﷺ الْقَوْمُ خَادِمُهُمْ (ح)
- ۷۔ بَلْ أَنْتُمْ قَوْمٌ مُّسْرِفُونَ
- ۸۔ اللَّهُ رَبَّنَا
- ۹۔ هُمْ قَوْمٌ خَصِمُونَ
- ۱۰۔ الْقُرْآنُ كِتَابُكُمْ وَكِتَابُنَا
- ۱۱۔ اللَّهُ عَالِمُ الْغَيْبِ وَ عِنْدَهُ عِلْمُ السَّاعَةِ
- ۱۲۔ هُدًى اللَّهُ هُوَ الْهُدَى
- ۱۳۔ أُمُّهُ صِدِّيقَةٌ
- ۱۴۔ عِنْدَنَا كِتَابٌ حَفِیْظٌ
- ۱۵۔ الْكِتَابُ فَوْقَ الْمِنْصَدَةِ
- ۱۶۔ كِتَابِي فَوْقَ مِیْنَصَدَتِكَ
- ۱۷۔ رَبَّنَا رَبُّ السَّمَوَاتِ وَ الْأَرْضِ
- ۱۸۔ إِنَّ اللَّهَ رَبِّي وَ رَبُّكُمْ

عربی میں ترجمہ کریں

- ۱۔ عبدالرحمن! کیا تمہارے پاس قیامت کا علم ہے؟
- ۲۔ نہیں میرے آقا! بلکہ وہ اللہ کے پاس ہے اور اس کے پاس الکتب کا علم ہے؟
- ۳۔ اے لڑکے! اس (موتی) کا نام کیا ہے؟
- ۴۔ اس کا نام فاطمہ ہے
- ۵۔ کیا وہ تیری استانی ہے؟
- ۶۔ جی نہیں! بلکہ وہ میری ماں ہے
- ۷۔ کیا تیری ماں عالمہ نہیں ہے؟
- ۸۔ کیوں نہیں میرے جناب! وہ عالمہ ہے اور اس کا علم بہت ہی نافع ہے
- ۹۔ کیا تیرے مدرسہ کے اساتذہ بیٹھے ہیں؟
- ۱۰۔ جی نہیں! میرے مدرسہ کے اساتذہ بیٹھے نہیں ہیں بلکہ وہ مصروف ہیں
- ۱۱۔ بے شک میری نماز اور میری قربانی اللہ کی دو بڑی نعمتیں ہیں
- ۱۲۔ کیا تمہارا رب غفور ہے؟

- ۱۳۔ بے شک ہمارا رب رحیم غفور ہے۔
۱۴۔ استاد اور استانی کا بچہ اور ان کی بچی بیٹھے ہیں
۱۵۔ زینب کے دونوں ہاتھ صاف ہیں اور اس کے دونوں پیر میلے ہیں
۱۶۔ فاطمہ کے پاس ایک خوبصورت قلم ہے اور تمہارے (جمع مؤنث) پاس کچھ نافع کتابیں ہیں
۱۷۔ تمہاری زبان عربی ہے اور ہماری زبان ہندی ہے
۱۸۔ آسمان سروں کے اوپر ہے
۱۹۔ آسمان میرے سر کے اوپر ہے
۲۰۔ میرا قلم کتاب کے نیچے ہے
۲۱۔ ہماری کتابیں استاد کی میز کے نیچے ہیں

jabir.abbas@yahoo.com

مرکب جاری

- ۱۹ : ۱ عربی میں کچھ حروف ایسے ہیں کہ جب وہ کسی اسم پر داخل ہوتے ہیں تو اسے حالت جر میں لے آتے ہیں۔ ان میں سے ایک حرف ”مِنْ“ ہے جس کے معنی ہیں ”سے“ یہ جب ”الْمَسْجِدُ“ پر داخل ہوگا تو ہم ”مِنْ الْمَسْجِدِ“ (مسجد سے) کہیں گے۔ ایسے حرف کو حرف جار کہتے ہیں اور ان کے کسی اسم پر داخل ہونے سے جو مرکب وجود میں آتا ہے اسے مرکب جاری کہتے ہیں۔ چنانچہ مذکورہ مثال میں ”مِنْ“ حرف جار ہے اور ”مِنْ الْمَسْجِدِ“ مرکب جاری ہے۔
- ۱۹ : ۲ آپ پڑھ چکے ہیں کہ صفت و موصوف مل کر مرکب توصیفی اور مضاف و مضاف الیہ مرکب اضافی بنتا ہے۔ اسی طرح مرکب جاری میں حرف جار کو ”جار“ کہتے ہیں اور جس اسم پر یہ حرف داخل ہوا ہے مجرور کہتے ہیں۔ چنانچہ جار و مجرور مل کر مرکب جاری بنتا ہے۔
- ۱۹ : ۳ اس سبق میں ہم مرکب جاری کے کوئی نئے قواعد نہیں پڑھیں گے بلکہ حروف جارہ کے معنی یاد کریں گے اور ان کی مشق کریں گے۔ مشق کرتے وقت صرف یہ اصول یاد رکھیں کہ کوئی حرف جار جب کسی اسم پر داخل کریں تو اسے حالت جر میں لے آئیں۔ اس کے علاوہ گذشتہ اسباق میں اب تک آپ جو قواعد پڑھ چکے ہیں انہیں ذہن میں تازہ کر لیں کیونکہ مرکب جاری کی مشق کرتے وقت ان میں سے کسی کے اطلاق کی ضرورت پڑ سکتی ہے۔
- ۱۹ : ۴ مندرجہ ذیل حروف جارہ کے معانی یاد کریں:-

حروف	معنی	مثالیں
بِ	میں۔ سے۔ کو۔ ساتھ	بِرَجُلٍ (ایک مرد کے ساتھ) بِالْقَلَمِ (قلم سے)
فِي	میں	فِي بَيْتٍ (کسی گھر میں) فِي الْبُسْتَانِ (باغ میں)
عَلَى	پر	عَلَى جَبَلٍ (ایک پہاڑ پر) عَلَى الْعَرْشِ (عرش پر)
إِلَى	کی طرف۔ تک	إِلَى بَلَدٍ (کسی شہر کی طرف) إِلَى الْمَدْرَسَةِ (مدرسہ تک)
مِنْ	سے	مِنْ زَيْدٍ (زید سے) مِنَ الْمَسْجِدِ (مسجد سے)
لِ	کے واسطے۔ کو۔ کے	لِزَيْدٍ (زید کے واسطے)
كَ	مانند۔ جیسا	كَرَجُلٍ (کسی مرد کی مانند) كَالْأَسَدِ (شیر کے جیسا)
عَنْ	کی طرف سے	عَنْ زَيْدٍ (زید کی طرف سے)

- ۱۹ : ۵ حرف جار ”لِ“ کے متعلق ایک بات ذہن نشین کر لیں۔ یہ صرف جب کسی معرف باللام پر داخل ہوتا ہے تو اس کا ہمزة الوصل لکھنے میں بھی گرجاتا ہے۔ مثلاً الْمُتَّقُونَ (متقی لوگ) پر جب لِ داخل ہوگا تو اسے لَا مُتَّقِينَ لکھنا غلط ہوگا بلکہ اسے لِمُتَّقِينَ (متقی لوگوں کے لئے) لکھا جائے گا۔ اسی طرح الْوَجَالُ سے لِلْوَجَالِ اور اَللّٰهُ سے لِلّٰہ ہوگا۔

مشق نمبر ۱۸

مندرجہ ذیل الفاظ کے معنی یاد کریں:

مٹی	تُرَابٌ	باغ	حَدِيقَةٌ
اندھیرا	ظُلْمَةٌ	زبان	لِسَانٌ
خشکی	بَرٌّ	نیکی	بِرٌّ
بائیں طرف	شِمَالٌ	دائیں طرف	يَمِينٌ
رسوائی	خِزْوِی	فرمانبرداری	إِطَاعَةٌ
سایہ	ظِلٌّ	ساتھ	مَعَ (مضاف آتا ہے)

اردو میں ترجمہ کریں

۱۔ فِیْ حَدِیقَةٍ	۲۔ فِی الْحَدِیقَةِ	۳۔ مِنْ تُرَابٍ
۴۔ مِنَ التُّرَابِ	۵۔ مِنْ بَيْتٍ	۶۔ مِنَ الْبَيْتِ
۷۔ بِلِسَانٍ	۸۔ بِالْوَالِدَيْنِ	۹۔ عَلَى صِرَاطٍ
۱۰۔ عَلَى اللَّهِ	۱۱۔ إِلَى الْمَسْجِدِ	۱۲۔ إِلَى مَسْجِدٍ
۱۳۔ لِعُرْوَسٍ	۱۴۔ لِلْعُرْوَسِ	۱۵۔ كَشَجَرَةٍ
۱۶۔ كَظُلُمَتٍ	۱۷۔ مِنْكَ	۱۸۔ لَكَ
۱۹۔ لِي	۲۰۔ مِنِّي	۲۱۔ إِلَيْكَ
۲۲۔ إِلَيَّ	۲۳۔ بِكَ	۲۴۔ بِي
۲۵۔ عَلَيْكَ	۲۶۔ عَلَيَّ	۲۷۔ عَلَيْنَا

مشق نمبر ۱۸

اردو میں ترجمہ کریں

۱۔ بِسْمِ اللَّهِ	۲۔ الْحَمْدُ لِلَّهِ
۳۔ مِنْ رَبِّكَ إِلَى صِرَاطٍ مُسْتَقِيمٍ	۴۔ عَلَى الْقَوْمِ الْفَاسِقِينَ
۵۔ غَضَبٌ عَلَى غَضَبٍ	۶۔ عَلَى الْبِرِّ
۷۔ مِنَ الْمَسْجِدِ الْحَرَامِ	۸۔ الْمُحْسِنُ قَرِيبٌ مِنَ الْخَيْرِ وَبَعِيدٌ مِنَ الشَّرِّ
۹۔ طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَمُسْلِمَةٍ (ح)	
۱۰۔ إِنَّ اللَّهَ مَا فِي السَّمَوَاتِ وَمَا فِي الْأَرْضِ ۱۱۔ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ	
۱۲۔ لَهُمْ فِي الدُّنْيَا خِزْيٌ وَلَهُمْ فِي الْآخِرَةِ عَذَابٌ عَظِيمٌ	
۱۳۔ هُوَ رَبُّنَا وَرَبُّكُمْ وَلَنَا أَعْمَالُنَا وَلَكُمْ أَعْمَالُكُمْ	
۱۴۔ وَالْفِتْنَةُ أَكْبَرُ مِنَ الْقَتْلِ	

عربی میں ترجمہ کریں

- ۱۔ قیامت کے دن تک
- ۲۔ اندھیروں سے نور کی طرف
- ۳۔ ایک نور پر ایک نور
- ۴۔ داہنے اور بائیں طرف سے
- ۵۔ جنت متقی لوگوں کے لئے ہے
- ۶۔ بے شک تیرے رب کی رحمت مومنوں سے قریب ہے اور کافروں سے دور ہے
- ۷۔ بے شک عادل سلطان زمین میں اللہ کا سایہ ہے
- ۸۔ بے شک اللہ ہر چیز پر قادر ہے
- ۹۔ اللہ اور رسول کے واسطے
- ۱۰۔ اللہ کی فرمانبرداری رسول کی فرمانبرداری میں ہے
- ۱۱۔ یقیناً اللہ کافروں کے واسطے دشمن ہے
- ۱۲۔ کافروں پر اللہ کی لعنت ہے
- ۱۳۔ تم لوگوں کے واسطے قصاص میں حیات ہے
- ۱۴۔ یقیناً اللہ صابروں کے ساتھ ہے

jabir.abbas@yahoo.com

مرکب اشاری (حصہ اول)

- ۲۰ : ۱ ہر زبان میں کسی چیز کی طرف اشارہ کرنے کے لئے کچھ الفاظ استعمال ہوتے ہیں۔ جیسے اردو میں 'یہ'۔ 'وہ'۔ 'اس'۔ 'اُس' وغیرہ ہیں۔ عربی میں ایسے الفاظ کو اسماء الاشارہ کہتے ہیں۔ اسماء الاشارہ دو طرح کے ہوتے ہیں۔ (i) قریب کے لئے جیسے اردو میں 'یہ' اور 'اس' ہیں۔ (ii) بعید کے لئے جیسے اردو میں 'وہ' اور 'اُس' ہیں۔
- ۲۰ : ۲ اشارہ قریب اور اشارہ بعید کے لئے استعمال ہونے والے عربی اسماء یہاں دیئے جا رہے ہیں۔ پہلے آپ انہیں یاد کر لیں۔ پھر ہم ان کے کچھ قواعد پڑھیں گے اور مشق کریں گے۔

اشارہ قریب

واحد	ثنیہ	جمع
هَذَا	هَذَانِ (حالت رفع)	هَؤُلَاءِ
(یہ ایک مرد)	هَذَانِ (حالت نصب وجر)	(یہ بہت سے مرد)
هَذِهِ	هَاتَانِ (حالت رفع)	هَئِئِهِ (یہ دو مرد)
(یہ ایک عورت)	هَاتَانِ (حالت نصب وجر)	(یہ بہت سی عورتیں)

اشارہ بعید

واحد	ثنیہ	جمع
ذَلِكَ	ذَٰلِكَ (حالت رفع)	أُولَٰئِكَ
(وہ ایک مرد)	ذَٰلِكَ (حالت نصب وجر)	(وہ بہت سے مرد)
تِلْكَ	تَٰلِكَ (حالت رفع)	تَٰلِئِكَ (وہ دو مرد)
(وہ ایک عورت)	تَٰلِئِكَ (حالت نصب وجر)	(وہ بہت سی عورتیں)

۲۰ : ۳ امید ہے کہ اوپر دیئے ہوئے اسماء اشارہ میں آپ نے یہ بات نوٹ کر لی ہوگی کہ ثنیہ کے علاوہ بقیہ صیغوں میں یعنی واحد اور جمع میں تمام اسماء اشارہ مثنیٰ ہیں۔ اسی طرح اب پیرا گراف (۱۱۱) ۵:۴ میں پڑھا ہوا یہ سبق بھی دوبارہ ذہن نشین کر لیں کہ تمام اسماء اشارہ معرفہ ہوتے ہیں۔

۲۰ : ۴ اسم اشارہ کے ذریعہ جس چیز کی طرف اشارہ کیا جاتا ہے اسے مشاّر الیہ کہتے ہیں۔ جیسے ہم کہتے ہیں ”یہ کتاب“ اس میں کتاب کی طرف اشارہ کیا گیا ہے تو ”کتاب“ مشاّر الیہ ہے اور ”یہ“ اسم اشارہ ہے۔ اس طرح اشارہ و مشاّر الیل کمرکب اشاری بنتا ہے۔

۲۰ : ۵ عربی میں مشاّر الیہ عموماً معرف باللام ہوتا ہے جیسے هَذَا الْكِتَابُ (یہ کتاب) یہاں یہ بات ذہن نشین کر لیں کہ هَذَا معرفہ ہے اور الْكِتَابُ معرف باللام ہے اور مشاّر الیہ معرف باللام ہوتا ہے۔ اس لئے هَذَا الْكِتَابُ کمرکب اشاری مان کر ترجمہ کیا گیا ”یہ کتاب“۔

۲۰ : ۶ یہ بات نوٹ کر لیں کہ اسم اشارہ کے بعد والا اسم اگر نکرہ ہو تو اسے مرکب اشاری نہیں بلکہ جملہ اسمیہ مانیں گے۔ چنانچہ ”هَذَا كِتَابٌ“ کا ترجمہ ہوگا ”یہ ایک کتاب ہے“۔ اس کی وجہ یہ ہے کہ هَذَا معرفہ ہے اور مبتدا عموماً معرفہ ہوتا ہے كِتَابٌ نکرہ ہے اور خبر عموماً نکرہ ہوتی ہے اس لئے ”هَذَا كِتَابٌ“ کو جملہ اسمیہ مان کر اس کا

ترجمہ کیا گیا ”یہ ایک کتاب ہے“۔ اسی طرح تِلْكَ الطُّفْلَةُ مرکب اشاری ہے۔ اس کا ترجمہ ہوگا ”وہ بچی“ اور تِلْكَ الطُّفْلَةُ جملہ اسمیہ ہے اس کا ترجمہ ہوگا، ”وہ ایک بچی ہے۔“ مرکب اشاری کے کچھ اوراق بعد بھی ہیں جن کو ہم آئندہ اسباق میں سمجھیں گے۔ فی الحال ضروری ہے کہ مرکب اشاری اور جملہ اسمیہ کے فرق کو ذہن نشین کرنے کے لئے ہم کچھ مشق کر لیں۔

مشق نمبر-۱۹

مندرجہ ذیل الفاظ کے معنی یاد کریں:-

اُمَّةٌ	اُمّت	فَاكِهَةٌ (ج فَوَاكِهُ)	پھل
سَيَّارَةٌ	موٹر کار	صُورَةٌ	تصویر
عُصْفُورٌ	چڑیا	دَرَّاجَةٌ	سائیکل
سَبُّورَةٌ	بلیک بورڈ	شُبَّاكٌ نَافِذَةٌ	کھڑکی

اردو میں ترجمہ کریں

- ۱۔ هَذَ الصِّرَاطُ
- ۲۔ تِلْكَ اُمَّةٌ
- ۳۔ هَذَانِ الرَّجُلَانِ
- ۴۔ ذَانِكَ دَرَّسَانِ
- ۵۔ هَذَانِ الشُّبَّاكَانِ
- ۶۔ تِلْكَ الْاُمَّةُ
- ۷۔ هَذِهِ فَاكِهَةٌ
- ۸۔ هَذِهِ الْاَقْلَامُ
- ۹۔ هَذَانِ الرَّجُلَانِ
- ۱۰۔ هَذَانِ الدَّرَّسَانِ
- ۱۱۔ هَذَانِ الشُّبَّاكَانِ
- ۱۲۔ تِلْكَ الْاُمَّةُ
- ۱۳۔ هَذَانِ الرَّجُلَانِ
- ۱۴۔ ذَانِكَ دَرَّسَانِ
- ۱۵۔ هَذَانِ الشُّبَّاكَانِ

عربی میں ترجمہ کریں

- ۱۔ وہ قلم ہیں
- ۲۔ یہ دو قلم ہیں
- ۳۔ وہ ایک موٹر کار ہے
- ۴۔ یہ موٹر کار
- ۵۔ یہ تصویر
- ۶۔ یہ دو ستانیاں
- ۷۔ وہ کچھ ستانیاں ہیں
- ۸۔ یہ ایک کھڑکی ہے
- ۹۔ یہ ایک چڑیا ہے
- ۱۰۔ وہ چڑیا
- ۱۱۔ یہ سائیکل
- ۱۲۔ وہ ایک بلیک بورڈ ہے
- ۱۳۔ یہ موٹر کاریں
- ۱۴۔ وہ کچھ موٹر کاریں ہیں
- ۱۵۔ یہ کچھ پھل ہیں
- ۱۶۔ وہ دو پھل

مرکب اشاری (حصہ دوم)

۲۱: ۱ پچھلے سبق میں ہم نے دیکھا کہ اسم اشارہ کے بعد آنے والا اسم اگر معرف باللام ہوتا ہے تو وہ اس کا مشار الیہ ہوتا ہے اور اگر نکرہ ہوتا ہے تو اس کی خبر ہوتا ہے۔ اس سلسلہ میں گذشتہ سبق میں ہم نے جو مشق کی ہے اس کی ایک خاص بات یہ تھی کہ اسم اشارہ کے بعد آنے والے تمام اسماء مفرد تھے مثلاً هَذَا الصِّرَاطُ اور هَذَا الصِّرَاطُ میں صِرَاطٌ مفرد اسم ہے۔ اب یہ سمجھ لیں کہ ہمیشہ ایسا نہیں ہوتا ہے۔

۲۱: ۲ کبھی ایسا بھی ہوتا ہے کہ اسم اشارہ کے بعد آنے والا مشار الیہ یا خبر اسم مفرد کے بجائے کوئی مرکب ہوتا ہے۔ مثلاً ”یہ مرد“ کہنے کے بجائے اگر ہم کہیں ”یہ سچا مرد“ تو یہاں ”سچا مرد“ مرکب توصیفی ہے اور اسم اشارہ ”یہ“ کا مشار الیہ ہے۔ اسی کو عربی میں ہم کہیں گے هَذَا الرَّجُلُ الصَّادِقُ۔ اب یہاں الرَّجُلُ الصَّادِقُ

مرکب توصیفی ہے اور ہذا کا مشار الیہ ہونے کی وجہ سے معروف باللام ہے۔

۳ : ۲۱ اوپر دی گئی مثال میں مرکب توصیفی اگر نکرہ ہو جائے یعنی رَجُلٌ صَادِقٌ ہو جائے تو اب یہ ہذا کا مشار الیہ نہیں ہو سکتا بلکہ نکرہ ہونے کی وجہ سے ہذا کی خبر بنے گا۔ یہی وجہ ہے کہ ہذا رَجُلٌ صَادِقٌ کا ترجمہ ہوگا ”یہ ایک سچا مرد ہے۔“

۴ : ۲۱ اب تک ہم نے دیکھا ہے کہ اسم اشارہ کے بعد آنے والا اسم مفرد یا مرکب توصیفی اگر نکرہ ہو تو وہ خبر ہوتا ہے اور اسم اشارہ مبتدا ہوتا ہے۔ مثلاً تِلْكَ طِفْلَةٌ میں تِلْكَ مبتدا ہے۔ اب یہ بات سمجھ لیں کہ کبھی تو مفرد اسم اشارہ مبتدا بن کر آتا ہے جیسے اوپر کی مثال میں تِلْكَ ہے، اور کبھی پورا مرکب اشاری مبتدا بن کر آتا ہے جیسے تِلْكَ الطِّفْلَةُ جَمِيلَةٌ۔ اس میں دیکھیں تِلْكَ الطِّفْلَةُ مرکب اشاری ہے اور مبتدا ہے۔ اس کے آگے جَمِيلَةٌ اس کی خبر نکرہ آرہی ہے۔ اس لئے اس کا ترجمہ ہوگا ”وہ بچی خوبصورت ہے“ اسی طرح ہذا الرَّجُلُ الصَّادِقُ جَمِيلٌ کا ترجمہ ہوگا ”یہ سچا مرد خوبصورت ہے۔“

۵ : ۲۱ ایک بات یہ بھی ذہن نشین کر لیں کہ مشار الیہ اگر غیر عاقل کی جمع کسر ہو تو اسم اشارہ عموماً واحد مؤنث آتا ہے مثلاً تِلْكَ الْكُتُبُ (وہ کتابیں)۔ اسی طرح اگر اسم اشارہ مبتدا ہو اور خبر غیر عاقل کی جمع کسر ہو تو تب بھی اسم اشارہ عموماً واحد مؤنث آئے گا۔ مثلاً هَذِهِ كُتُبٌ (یہ کتابیں ہیں)۔

مشق نمبر ۲۰

مندرجہ ذیل الفاظ کے معنی یاد کریں:

رَخِیصٌ	ستا	نَمِینٌ	مہنگا۔ قیمتی
لَذِیذٌ	لذیذ۔ خوش ذائقہ	مُفِیدٌ	فائدہ مند
دَوَاءٌ	دوا	بَلَاغٌ	پیغام
عُرْفَةٌ	کمرہ	صَبِیقٌ	تک
سَرِیعٌ	تیز رفتار		

اردو میں ترجمہ کریں

- ۱۔ هَذَا صِرَاطٌ مُسْتَقِيمٌ
- ۲۔ هَذَا الصِّرَاطُ الْمُسْتَقِيمُ
- ۳۔ هَاتَانِ الْفَاكِهَتَانِ اللَّذِيذَتَانِ
- ۴۔ هَاتَانِ الْفَاكِهَتَانِ اللَّذِيذَتَانِ
- ۵۔ هَاتَانِ الْفَاكِهَتَانِ اللَّذِيذَتَانِ
- ۶۔ هَاتَانِ الْفَاكِهَتَانِ اللَّذِيذَتَانِ
- ۷۔ تِلْكَ الْكُتُبُ ثَمِينَةٌ
- ۸۔ تِلْكَ الْكُتُبُ ثَمِينَةٌ
- ۹۔ تِلْكَ الْكُتُبُ الثَّمِينَةُ نَافِعَةٌ جَدًّا
- ۱۰۔ هَذِهِ الشَّجَرَةُ قَصِيرَةٌ
- ۱۱۔ تِلْكَ شَجَرَةٌ طَوِيلَةٌ
- ۱۲۔ ذَلِكَ الدَّوَاءُ الْمُرُّ مُفِيدٌ
- ۱۳۔ ذَلِكَ تَخْفِيفٌ مِّنْ رَبِّكُمْ وَرَحْمَةٌ
- ۱۴۔ هَذَا بَلَاغٌ مُّبِينٌ
- ۱۵۔ هَذَا بَيَانٌ لِلنَّاسِ
- ۱۶۔ هُوَ لَا إِلَهَ إِلَّا هُوَ الْحَيُّ الْقَيُّومُ

عربی میں ترجمہ کریں

- ۱۔ یہ دو اکڑوی ہے اور وہ میٹھی دوا ہے
- ۲۔ وہ تیز رفتار موٹر کارنگ ہے اور یہ موٹر کار تیز رفتار اور وسیع ہے
- ۳۔ یہ کچھ مہنگے قلم ہیں
- ۴۔ وہ قلم سستے ہیں
- ۵۔ یہ مہنگے قلم خوبصورت ہیں
- ۶۔ یہ دونوں پھل کڑوے ہیں
- ۷۔ وہ دو میٹھے پھل ہیں
- ۸۔ یہ بچہ مخفی ہے
- ۹۔ وہ خوبصورت بچی مخفی ہے
- ۱۰۔ یہ ایک خوبصورت چڑیا ہے
- ۱۱۔ وہ چڑیا بد صورت ہے

مرکب اشاری (حصہ سوم)

۱ : ۲۲ گذشتہ اسباق میں ہم دو باتیں سمجھ چکے ہیں۔ (i) اسم اشارہ کے بعد اسم مفرد اگر معرّف باللام ہو تو وہ اس کا مشاّر الیہ ہوتا ہے اور اگر نکرہ ہو تو اس کی خبر ہوتا ہے (ii) اسم اشارہ کے بعد مرکب توصیفی اگر معرّف باللام ہو تو وہ اس کا مشاّر الیہ ہوتا ہے اور اگر نکرہ ہو تو اس کی خبر ہوتا ہے۔

۲ : ۲۲ اس سبق میں ہم نے یہ سمجھنا ہے کہ اسم اشارہ کے بعد اگر مرکب اضافی آ رہا ہو تو ہم کیسے تمیز کریں گے کہ وہ اسم اشارہ کا مشاّر الیہ ہے یا خبر ہے۔ اس بات کو سمجھنے کے لئے پہلے اردو کے جملوں پر غور کریں۔ مثلاً ہم کہتے ہیں ”لڑکے کی یہ کتاب“۔ یہ بات سن کر ہمیں معلوم ہو گیا کہ بات ابھی مکمل نہیں ہوئی ہے اس لئے یہ ایک مرکب ہے اور اس میں لفظ ”یہ“ اسم اشارہ ہے جو لفظ ”کتاب“ کی طرف اشارہ کر رہا ہے۔ اس طرح اس کو ہم نے مرکب اشاری مان لیا اب اگر ہم کہیں ”یہ لڑکے کی کتاب ہے“ تو اس میں لفظ ”ہے“ کی وجہ سے ہمیں معلوم ہو گیا کہ بات مکمل ہو گئی ہے اس لئے یہاں اسم اشارہ ”یہ“ مبتدا ہے اور مرکب اضافی ”لڑکے کی کتاب“ اس کی خبر ہے۔ لیکن یہ سہولت ہمیں عربی میں حاصل نہیں ہوگی۔ وہاں مشاّر الیہ اور خبر میں تمیز کے بغیر نہ تو صحیح ترجمہ کر سکتے ہیں اور نہ ہی یہ معلوم کر سکتے ہیں کہ مذکورہ عبارت مرکب اشاری ہے یا جملہ اسمیہ۔

۳ : ۲۲ اب تک ہم نے یہ پڑھا کہ عربی میں مشاّر الیہ معرّف باللام ہوتا ہے۔ اس لحاظ سے ”لڑکے کی یہ کتاب“ کا ترجمہ ہونا چاہئے ”هَذَا الْكِتَابُ وَلَدٌ“ یا ”هَذَا الْكِتَابُ الْوَلَدُ“ لیکن یہ دونوں ترجمے غلط ہیں۔ اس کی وجہ یہ ہے کہ ”كِتَابُ الْوَلَدِ“ مرکب اضافی ہے جس میں ”كِتَابُ“ مضاف ہے جس پر لام تعریف داخل نہیں ہو سکتا۔ یہی وجہ ہے کہ مرکب اضافی اگر مشاّر الیہ ہو تو اسم اشارہ اس کے بعد لاتے ہیں۔ چنانچہ ”لڑکے کی یہ کتاب“ کا صحیح ترجمہ ہوگا ”كِتَابُ الْوَلَدِ هَذَا“ اب یہ بات یاد کر لیں کہ اسم اشارہ اگر مرکب اضافی کے بعد آ رہا ہے تو اسے مرکب اشاری مان کر اسی لحاظ سے اس کا ترجمہ کریں گے۔

۴ : ۲۲ دوسری بات یہ یاد کر لیں کہ اسم اشارہ اگر مرکب اشاری سے پہلے آ رہا ہے تو اسے جملہ اسمیہ مان کر اسی لحاظ سے اس کا ترجمہ کریں گے۔ چنانچہ ”هَذَا كِتَابُ الْوَلَدِ“ کا ترجمہ ہوگا ”یہ لڑکے کی کتاب ہے۔“

۵ : ۲۲ مرکب اشاری کے ضمن میں آخری بات سمجھنے کے لئے اس مرکب پر ایک مرتبہ پھر غور کریں۔ ”كِتَابُ الْوَلَدِ هَذَا“ (لڑکے کی یہ کتاب)۔ اس میں اشارہ مضاف یعنی ”كِتَابُ“ کی طرف کرنا مقصود ہے اور مضاف پر لام تعریف داخل نہیں ہوتا اس لئے ہمیں دقت پیش آئی اور اسم اشارہ کو مرکب اضافی کے بعد لانا پڑا۔ فرض کریں کہ اشارہ مضاف الیہ یعنی ”الْوَلَدُ“ (لڑکے) کی طرف کرنا مقصود ہے۔ مثلاً ہم کہنا چاہتے ہیں ”اس لڑکے کی کتاب“۔ اس صورت میں آپ کو معلوم ہے کہ مضاف الیہ پر لام تعریف داخل ہوتا ہے اس لئے اسم اشارہ مضاف الیہ سے پہلے آئے گا۔ چنانچہ ”اس لڑکے کی کتاب“ کا ترجمہ ہوگا ”كِتَابُ الْوَلَدِ هَذَا“۔

۶ : ۲۲ آپ کو یاد ہوگا کہ مرکب اضافی کے سبق میں (پیرا گراف ۱۶:۲) ہم نے یہ قاعدہ پڑھا تھا کہ مضاف اور مضاف الیہ کے درمیان کوئی لفظ نہیں آتا۔ ”كِتَابُ هَذَا الْوَلَدِ“ میں اسم اشارہ مضاف اور مضاف الیہ کے درمیان آیا ہے۔ تو اب یہ بات بھی نوٹ کر لیں کہ یہ صورت مذکورہ قاعدہ کا استثناء ہے۔

مشق نمبر-۲۱

مندرجہ ذیل الفاظ کے معنی یاد کریں۔

اُسْتَاذٌ	استاد	ذَكِيٌّ	ذہین
تَلْمِيذٌ	شاگرد	عَمٌّ	چچا
عَمَّةٌ	پھوپھی	خَالَ	ماموں
خَالَةٌ	خالہ	وَسِخٌ	میلا-گندہ
إِمَامٌ	پیشوا	أَمَامٌ (مضاف آتا ہے)	سامنے
تَيْنٌ	انجیر	هُدًى	ہدایت

اردو میں ترجمہ کریں

- ۱۔ شُبَّانُ الْغُرْفَةِ هَذَا ط - هَذَا شُبَّانُ الْغُرْفَةِ
 ۲۔ سَيَّارَةُ مُعَلِّمِي هَذِهِ ل - سَيَّارَةُ مُعَلِّمِي هَذِهِ
 ۳۔ سَبُّورَةُ الْمَدْرَسَةِ تِلْكَ كَبِيرَةٌ ج - سَبُّورَةُ تِلْكَ الْمَدْرَسَةِ صَغِيرَةٌ
 ۴۔ أَهَذَا أَخُوكَ م - أَخُوكَ هَذَا عَالِمٌ؟
 ۵۔ هَذَا الرَّجُلُ خَالِي وَتِلْكَ الْمَرْءَةُ خَالَتِي وَهَذِهِ عَمَّتِي
 ۱۰۔ تَلْمِيذُ الْمَدْرَسَةِ هَذَا ذَكِيٌّ وَهُوَ إِمَامُ الْجَمَاعَةِ
 ۱۱۔ تَلْمِيذُ هَذِهِ الْمَدْرَسَةِ قَائِمٌ أَمَامَ الْأُسْتَاذِ ۱۲۔ تَمَرُ تِلْكَ الشَّجَرَةِ حُلْوٌ وَكَذَلِكَ هَذَا النَّبِيُّ
 ۱۳۔ تِلْكَ الْبَيْوْتُ لِدَيْنِكَ الرَّجُلَيْنِ
 ۱۴۔ أُولَئِكَ عَلَى هُدًى مِّن رَّبِّهِمْ وَأُولَئِكَ هُمُ الْمُفْلِحُونَ

عربی میں ترجمہ کریں

- ۱۔ یہ شاگرد ذہین ہے
 ۲۔ میرا یہ شاگرد بخشنی ہے
 ۳۔ استاد کا یہ لڑکا نیک ہے
 ۴۔ اس استاد کا لڑکا کلاس کا مانیٹر ہے
 ۵۔ مدرسہ کی یہ شاگردہ نیک ہے اور ویسی ہی اس کی ۶۔ استاد کی وہ سائیکل تیز رفتار ہے
 استانی
 ۷۔ اس استاد کی سائیکل نئی ہے
 ۸۔ اے عبدالرحمن، کیا وہ مرد تیرا ماموں ہے؟
 ۹۔ اس مدرسہ کا ذہین شاگرد مسجد کے سامنے کھڑا ہے
 ۱۰۔ یہ ایک نیک آدمی ہے اور وہ دونوں بدکار ہیں
 ۱۱۔ کیا یہ تمہاری پھوپھی ہیں
 ۱۲۔ یہ کمرے کا دروازہ ہے اور وہ باغ کا دروازہ ہے
 ۱۳۔ اس باغ کی انجیر میٹھی ہے
 ۱۴۔ کھجور کا یہ درخت بہت پرانا ہے

اسماءِ استفہام (حصہ اول)

۱ : ۲۳ پیرا گراف نمبر ۱۱:۳ میں ہم نے پڑھا تھا کہ کسی جملہ کو سوالیہ جملہ بنانے کے لئے اس کے شروع میں اُ (کیا) اور هَلْ (کیا) کا اضافہ کرتے ہیں۔ اب یہ بات نوٹ کر لیں کہ ان کو حروفِ استفہام کہتے ہیں۔ اس کی وجہ یہ ہے کہ یہ حروف جملہ میں معنوی تبدیلی کے علاوہ نہ تو اعرابی تبدیلی لاتے ہیں اور نہ ہی یہ جملہ میں مبتدایا فاعل بنتے ہیں۔

۲ : ۲۳ اس سبق میں ہم کچھ مزید الفاظ پڑھیں گے جو کسی جملہ کو سوالیہ جملہ بناتے ہیں۔ ان کو اسماءِ استفہام کہا جاتا ہے۔ اس کی وجہ یہ ہے کہ یہ جملہ میں مبتدا، فاعل یا مفعول بن کر آتے ہیں۔ اس کی مثال ہم اسی سبق میں آگے چل کر دیکھیں گے۔ فی الحال آپ اسماءِ استفہام اور ان کے معنی یاد کر لیں۔

مَا - مَاذَا	کیا	کَمْ	کتنا
مَنْ	کون	أَيْنَ	کہاں
كَيْفَ	کیسا	أَنَّى	کہاں سے۔ کس طرح سے
مَتَى	کب	أَيَّ	کونسی
أَيُّ	کونسا		

۳ : ۲۳ مذکورہ بالا اسماءِ استفہام میں یہ بات نوٹ کر لیں کہ اُنْجْ اور اَيَّ کے علاوہ باقی اسماءِ استفہام مثنیٰ ہیں۔

۴ : ۲۳ اسماءِ استفہام جب مبتدا بن کر آتے ہیں تو بعد والے اسم کے ساتھ مل کر جملہ پورا کر دیتے ہیں۔ مثلاً 'مَا هَذَا؟' میں 'مَا' مبتدا اور 'هَذَا' اس کی خبر ہے۔ اس لئے ترجمہ ہوگا 'یہ کیا ہے؟' اسی طرح مَنْ اَبُوكَ؟ (تیرا باپ کون ہے؟) اَيْنَ اُخُوْكَ؟ (تیرا بھائی کہاں ہے؟)

۵ : ۲۳ کبھی اسماءِ استفہام مضاف الیہ بن کر آتے ہیں۔ ایسی حالت میں مرکب اضافی وجود میں آتا ہے جس کا ترجمہ میں لحاظ رکھنا ضروری ہوتا ہے۔ مثلاً كَتَبْتُ لِمَنْ؟ کا ترجمہ 'کس کی کتاب ہے؟' کرنا غلط ہوگا۔ دیکھئے یہاں كَتَبْتُ مضاف ہے اور مَنْ مضاف الیہ ہے۔ اس لئے اس کا صحیح ترجمہ ہوگا 'کس کی کتاب؟'

۶ : ۲۳ اُنْجْ اور اَيَّ عام طور پر مضاف بن کر آیا کرتے ہیں اور بعد والے اسم سے مل کر مرکب اضافی بناتے ہیں جس کا ترجمہ میں لحاظ رکھنا ضروری ہوتا ہے۔ مثلاً اُنْجْ رَجُلٍ (کون سا مرد)۔ اَيَّ لَيْسَاءٍ (کون سی عورت)۔

۷ : ۲۳ اسماءِ استفہام کے چند قواعد مزید ہیں جن کا مطالعہ ہم ان شاء اللہ اگلے اسباق میں کریں گے۔ فی الحال ہم اب تک پڑھے ہوئے قواعد کی مشق کر لیتے ہیں۔

مشق نمبر-۲۲

مندرجہ ذیل الفاظ کے معانی یاد کریں:-

رُشْنَائِي - سیاہی	قَلَمُ الْحَبْرِ	رُشْنَائِي کا قلم - فونٹین پین
رِصَاصٌ	قَلَمُ الرَّصَاصِ	سیسہ کا قلم - پینل
إِمَامٌ	أَمَامٌ	پیشوا - امام
ذَهَبٌ	جَاءَ	وہ آیا
أَلَا	أَلَنْ	سنو - آگاہ ہو جاؤ
يَمِينٌ	يَسَارٌ	دایاں ہاتھ - دائیں
عَصَا	وَرَاءَ	پچھے

اردو میں ترجمہ کریں

- ۱۔ مَا ذَٰلِكَ؟ ذَٰلِكَ قَلَمُ الْحَبْرِ
- ۲۔ مَا هَٰذَا؟ هَٰذَا دَوَاةٌ
- ۳۔ وَمَاذَا فِي الدَّوَاةِ؟ فِي الدَّوَاةِ حَبْرٌ
- ۴۔ مَنْ هَٰذَا؟ هَٰذَا وَلَدٌ
- ۵۔ مَا اسْمُ الْوَلَدِ؟ اسْمُ الْوَلَدِ مُحَمَّدٌ
- ۶۔ كَيْفَ حَالُ مُحَمَّدٍ؟ هُوَ بِخَيْرٍ
- ۷۔ هَٰذَا كِتَابٌ مَنْ؟ هَٰذَا كِتَابُ أَحْمَدَ
- ۸۔ أَيْتُ مَرْأَةٍ قَائِمَةٌ أَمَامَكَ؟ هَٰذِهِ أُخْتِي الصَّغِيرَةُ
- ۹۔ أَيْنَ أَخُوكَ الصَّغِيرُ؟ هُوَ ذَهَبَ إِلَى الْمَدْرَسَةِ
- ۱۰۔ مَتَى ذَهَبَ؟ ذَهَبَ قَبْلَ سَاعَتَيْنِ
- ۱۱۔ مَتَى نَصَرَ اللَّهُ؟ أَلَا إِنَّ نَصَرَ اللَّهِ قَرِيبٌ

عربی میں ترجمہ کریں

- ۱۔ وہ کیا ہے؟ وہ محمود کی کار ہے
- ۲۔ یہ کیا ہے؟ یہ ایک لڑکے کی سائیکل ہے
- ۳۔ وہ کون ہے؟ وہ میرے استاد ہیں
- ۴۔ استاد کا نام کیا ہے؟ ان کا نام عبدالرحمن ہے
- ۵۔ ان کا حال کیا ہے؟ میرے استاد کا حال اچھا (طیب) ہے
- ۶۔ وہ کس کی لڑکی ہے؟ وہ استاد کی لڑکی ہے
- ۷۔ تیرے پیچھے کون سامر دبیٹھا ہے؟ وہ میرے مدرسہ کے استاد ہیں
- ۸۔ تیرا بڑا لڑکا کہاں ہے؟ وہ گھر میں ہے
- ۹۔ وہ بازار سے کب آیا؟ وہ ابھی آیا ہے
- ۱۰۔ وہ کیا ہے تیرے دائیں ہاتھ میں اے موسیٰ؟ یہ میری لالھی ہے
- ۱۱۔ تم لوگوں کا حال کیا ہے؟ اللہ کا شکر ہے ہم لوگ بخیریت ہیں

اسماءِ استفہام (حصہ دوم)

۱: ۲۴ اسماءِ استفہام کے شروع میں حروفِ جارّہ لگانے سے ان کے مفہوم میں حرفِ جارّہ کی مناسبت سے کچھ تبدیلی ہو جاتی ہے۔ آپ ان کو یاد کر لیں۔ ان الفاظ کو دائیں سے بائیں پڑھیں تو انہیں سمجھنے اور یاد کرنے میں آسانی ہوگی۔

لِمَا۔ لِمَاذَا	کس لئے۔ کیوں	مِمَّا (مِنْ مَا)	کس چیز سے
فِيْمَا	کس چیز میں	عَمَّا (عَنْ مَا)	کس چیز کی نسبت سے
لِمَنْ	کس کا	مِمَّنْ (مِنْ مَنْ)	کس شخص سے
مِنْ أَيْنَ	کہاں سے	إِلَى أَيْنَ	کہاں کو
إِلَى مَتَى	کب تک	بِكَمْ	کتنے میں

۲: ۲۴ اس سبق کا قاعدہ سمجھنے سے پہلے ایک بات اور نوٹ کر لیں۔

ما پر جب حروفِ جارّہ داخل ہوتے ہیں تو کبھی مَا الف کے بغیر بھی لکھا اور بولا جاتا ہے۔ چنانچہ لِمَا سے لِمَ۔ فِيمَا سے فِيمَ۔ عَمَّ سے عَمَّ ہو جاتا ہے۔

۳: ۲۴ اسماءِ استفہام پر ل (حرفِ جار) داخل ہو جائے تو پھر اسے جملے کے شروع میں لاتے ہیں۔ ایسی صورت میں وہ بعد والے اسم سے مل کر جملہ مکمل کر دیتا ہے۔ چنانچہ لِمَنْ الْكِتَابُ کا ترجمہ ہوگا ”کس کی کتاب ہے۔“

آئیے اب ہم کچھ مشق کر لیں۔ اس کے بعد اگلے سبق میں ہم اسماءِ استفہام کا ایک اور قاعدہ پڑھیں گے۔

مشق نمبر-۲۳

مندرجہ ذیل الفاظ کے معانی یاد کریں:-

سَاعَةٌ	گھڑی۔ گھنٹہ	عُصْفُورٌ	چڑیا
أَرْنَبٌ	خرگوش	حَدِيقَةُ الْحَيَوَانَاتِ	چڑیا گھر
بَوَابٌ	دربان	سَمِينٌ	موٹا تازہ۔ فربہ
رَاكِبٌ	سواری کرنے والا۔ سوار	نَاقَةٌ	اونٹنی

اردو میں ترجمہ کریں

- ۱۔ لِمَنْ هَذَا الْكِتَابُ؟ هَذَا الْكِتَابُ لَوْلَدٍ
- ۲۔ لِمَنْ ذَلِكَ الْعُصْفُورُ؟ ذَلِكَ الْعُصْفُورُ لِحَدِيقَةِ الْحَيَوَانَاتِ
- ۳۔ إِلَى أَيْنَ ذَهَبَ أَخُوكَ؟ بِكُمْ هَذِهِ الْبَقَرَةُ السَّمِينَةُ
- ۴۔ لِمَ أَنْتَ جَالِسٌ فِي الْبَيْتِ؟ فِيْمَ مَشْغُولٌ إِمَامُ الْمَسْجِدِ بَعْدَ الصَّلَاةِ؟
- ۵۔ قَالَ أَنَّى لَكَ هَذَا؟ قَالَتْ هُوَ مِنْ عِنْدِ اللَّهِ
- ۶۔ لِمَنِ الْمُلْكُ الْيَوْمَ؟ لِلَّهِ الْوَاحِدِ الْقَهَّارِ

عربی میں ترجمہ کریں

- ۱۔ یہ گھڑی کس کی ہے؟ یہ گھڑی ایک بچے کی ہے۔
- ۲۔ یہ خرگوش کس کا ہے؟ یہ خرگوش باغ کے دربان کا ہے۔
- ۳۔ تیرا بھائی کہاں سے آیا ہے؟ یہ میٹھی کھجور کتنے کی ہے؟
- ۴۔ تم بازار میں کب تک کھڑے ہو؟ کوئی عورت تمہارے گھر کے دروازے کے پاس کھڑی ہے اور کیوں؟
- ۵۔ یہ اونٹنی کس کی ہے اور کون اس پر سواری کرنے والا ہے اور کہاں تک؟

اسماءِ استفہام (حصہ سوم)

- ۱ : ۲۵ لفظ کُم کے دو استعمال ہیں۔ ایک تو یہ اسم استفہام کے طور پر آتا ہے۔ اس وقت اس کے معنی ہوتے ہیں ”کتنے یا کتنے“ دوسرے یہ خبر کے طور پر آتا ہے جسے ”کُم خبریہ“ کہتے ہیں۔ اس وقت اس کے معنی ہوتے ہیں ”کتنے ہی یا بہت سے“۔
- ۲ : ۲۵ کُم جب استفہام کے لئے آتا ہے تو اس کے بعد والا اسم منصوب، نکرہ اور واحد ہوتا ہے مثلاً کُم دُرْهُمًا عِنْدَکُمْ؟ (تمہارے پاس کتنے درہم ہیں؟) کُم سَنَةً عُمْرُکَ؟ (تیری عمر کتنے سال ہے؟) چنانچہ کسی جملہ میں اگر کُم کے بعد والا اسم منصوب اور واحد ہے تو ہمیں سمجھ جانا چاہیے کہ یہ کُم استفہامیہ ہے۔
- ۳ : ۲۵ ”کُم“ خبریہ کے استعمال کا طریقہ یہ ہے کہ اس کے بعد اسم مجرور ہوتا ہے خواہ واحد ہو یا جمع۔

مشق نمبر-۲۴

مندرجہ ذیل الفاظ کے معانی یاد کریں:-

رَبِیَّةٌ	روپیہ	سَقِیمٌ	بیمار
تَلْمِیْذٌ (ج تَلَامِذَةٌ)	شاگرد	حَارِثٌ	کسان

اردو میں ترجمہ کریں

- ۱۔ كَمْ وَلَدًا لَكَ يَا خَالِدُ؟ لِيْ وَلَدَانِ وَبِنْتٌ وَاحِدَةٌ ۲۔ كَمْ تَلْمِيذًا حَاضِرٌ فِي الْمَدْرَسَةِ؟
- ۳۔ كَمْ تَلْمِيذًا غَيْرَ حَاضِرٍ مِنَ الْمَدْرَسَةِ؟ ۴۔ لِمَاذَا؟ كَمْ تَلْمِيذٌ سَقِيمٌ
- ۵۔ كَمْ شَاةٌ عِنْدَكَ يَا أَسْتَاذِي؟ عِنْدِي شَاةٌ مَعْدُودَةٌ

عربی میں ترجمہ کریں

- ۱۔ اے حامد! تمہاری کتنی اولاد ہے؟ جناب میری دو بیٹیاں اور ایک بیٹا ہے۔
- ۲۔ کتنے استاد مدرسہ میں حاضر ہیں؟ کتنے استاد آج غیر حاضر ہیں؟ کس لئے؟
- ۳۔ وہ کون ہے؟ وہ ایک کسان ہے۔
- ۴۔ اس کے پاس کتنی گائیں ہیں؟ اس کے پاس گائیں بہت ہی تھوڑی ہیں۔

jabir.abbas@yahoo.com